


I CIKAKATIKILO CAKWA LESA

 ...?...inshilafye imo iyakale iya musango untu twakwete imyaka iingi iyapitapo, tuletotela pali ico. Kabili Ndetotela uku ukwimba kumbi ukwa kulundwapo, ukwimba konse, nokwimba ukwaibela. “Lintu Ine ninyenda mailoshi yakulekelesha munshila, ukutushako ku kwisalila kwabushiku.” Apo epo, limbi, nacikalafye pano, lintu bacilaimba, ukuloleshafye nokumona akasuba ilyo kalewa; ne fyuni fileimba panono kabili ukukana ikatisha, fyonse nafipwa nomba kabili nafiya mukutusha, mailo ulucelo fikabuka mubushiku bumbi ubupya.

² Kabili iyo enshila cabelamo nobwikashi; inshiku shakubomba shilepwa bwangu, kabili naifwe twalambalala pa cipuna cesu. Kuti natemwa ukulanda kuli Ena muli bulya ubushiku, ukulandafye kuli Ena, nokulonganya ifyakufwala fyandi ukunshinguluka, nokwingila muli uyu umuputule, ukwishiba ici, nga fintu Uwashila Paulo uwamunshiku shakale atile, “Nali Mwishiba mu Maka ayakubuka Kwakwe,” ukutula, ukutula lintu Aketa ukufuma pakati kabafwa, Nkwetwa pamo nabena. “Uku Mwishiba mu Maka yakubuka Kwakwe.” Teku Mwishiba ukupitila mwishiwi nangu ukupitila mumicitile, lelo uku Mwishiba mu Maka yakubuka Kwakwe.

³ Ico esubilo limo ilikalamba ilyesu—ilyesu munonshita yabushiku, kabili isubilofye limo ilyo tukwete, ku mu. . .kulya ukubuka kukalamba ukwakwa Shikulu Yesu; kabili ukubuka kwakubalilapo tukwete nomba, kufuma kubafwa ukwingila mu Mweo, ukupitila mukukwata u Mweo wa Muyayaya ukupitila muli Yesu Kristu.

⁴ Ukulolela, kabili ukulolela kwa bukata, ukwa bubumbo bonse, ukufika namuli bulya bushiku lintu Akesa umuku wa cibili, ukufuma mu Muulu, Untu Lesa akatuma mu nshita iyalungama. Kabili nomba iyi imibili iifwa, iyo tutetamo nomba, ikafwala umubili uushifwa, “Kabili tukacinjishiwa nokupangwa kwati mubili Wakwe Wine uwabukata, pantu tuka Mumona nga fintu Aba.”

Nomba ulubembu no bulanda, ulubembu nemfwa yalino isonde lyafita fikapwa,
Muli uku ukuteka ukwabukata pamo na Yesu pamyaka amakana ayamutende.

⁵ Ifyuni filelolela pali ico. Ifimuti filelolela pali ico. Ububumbo bonse bulekontama nokulosa, ukulolela pali ilya nshita, ukuteta ukutula twingafwikwa.

⁶ Umukashana wandi umunono, inshita iinono iyapitapo, anjipwishe ilipusho. Atile, “Taata, bushe ili isonde lyamoneke

shani lintu Lesa apwishishe ukubomba nalyo?”

⁷ Natile, “Lyali ilisuma, wemutemwikwa. Lyali ilisuma.” Kabili Natile, “Ubushiku bumu cikaba muli uyo musango, lintu icitipu cafumishiwapo. Kabili nomba tuli nokuba . . . Cili nokuba kwati nifilya cali mukutendeka, paradise iikalamba iyakwa Lesa.”

⁸ Nomba, ukuyafye mu mulimo. Nacilatontokanya nomba, ubushiku bwakubalilapo . . . Buno bushiku ubwalenga shitatu ubwa kupuputulwa kwesu ukunono. Kabili tatwakwatapo ukulongana kwabundapishi. Cabafye kutusha, ukulaangishafye imyumfwile yesu, kabili nokufundisha i Mbila nsuma mu nshila iyakale; i Mbila nsuma imoine iyo Nafundishe pano, iingi, iingi imyaka iyapitapo, tayacinjapo napanono. Ico nacilungama, i Mbila nsumafye imoine, tekupitulukamo napanono nangu ukuwamya; ni Mbila nsumafye imoine.

⁹ Kunse mukulongana, ukuba ukwa filonganino ifingi, pakubafye mufikulwa ifikalamba kabili nefilonganino ifingi ifya lekana lekana ifyabantu ukwisa capamo, iwe kuti caba umusango wakutila waifumyako balobe ku Masambililo; lelo fyonse ukubafye pa bundapishi bwakwa Lesa, kabili, ifyo fine, ukupokelela Shikulu Yesu. Lelo lintu uli kumobe, kwati muchalichi cesu pano, kuti wacumfwafye nga ukufumyako inteneshi, kabili nokushimikilafye mukwangukafye ifyo utontokanya ukuba ifyalungama, kabili ifyo fine efyo ciba.

¹⁰ Kabili imiku iingi, muno, twalikwata, imiku iingi, abantu balakana ukusumina. Teti twenেকেlele umuntu onse ukusuminishanya naifwe pa Masambilisho ya chalichi ne fintu ifyo twakwata. Lelo kuti twaba icintu cimo cine, nga fintu kakumba wesu acilashimikila, lelo kuti atwalililapofye munyinane. Tamufwile mwacikana. Kabili umuntu onse alolesha pafintu munshila ishaibela.

¹¹ Kabili muli uno mulungu, ukumona ukutila Nalifumyapo umulungu uwa ku Canada, pamulandu uwafimyela fyamenshi makasa, mulandu nshi, cena calimpela inshita iyakwisa pano, pe hema, pakupuputulwa kwa nshiku ishinono, ico Nalaile lintu Nafumine kuno. Kabili Ndecipela, ukutila takwali . . . “nangu ukulongana kwa bundapishi; kwalifuye ukushimikila i Mbila nsuma.” Fye . . . Kabili pali ici, icamoneke, Natontonkenye ukutila limbi kuti nabula inshiku ishinono pa Nkulo shama Chalichi Cine lubali. Pantu icine cine Nalicetekela ukutila tuleikala munkulo ya chalichi iyakulekelesha, ubushiku ubwakulekelesha, ilyofye ukwisa kwakwa Shikulu Yesu Takulaisa.

¹² Ine lyonse ndesha ukuipima ne mwine palwandi, chalichi cinono pano, nakonse uko Nja mukushimikila, pantu Shikulu umusuma uwa mu Muulu alimpela ubupyungishi bunono ubwa, uwaba kulubali lwa maka yacilapo, ilyo mulekutulukwa. Kabili

abantu balekatilila pafyo walanda, kabili—kabili eico Ine—Ine mfwile naba uwacenjela nganshi pakulanda uko Nanda. Pantu, nga cakutila Mupashi wa Mushilo alipela aya amaka yacimonwa nokulingulula, ayo ayashinga twishikwa, kabili baumfwa iwe ulelanda, balomfwa ukutila iwe naukwata cimo ico wimininepo paco ulelandapo, nangu Lesa tekuti apale icilubo nokucilekafye ifyo fine. Mwamona? Eico nomba ufwile waba uwacenjela nganshi, nokucipima mu lubuuto lwa Cebo, inshita yonse. Kabili muli ico, nga cakutila Napanga icilubo, Ndapepa kuli Lesa ukunjelela, pantu Nshipilibula ukucita ico. Kabili Ine . . .

¹³ Kabili inshita yonse, ukufundisha, kabili saana saana muli aya amasambililo yashika ayo tulimo nomba, kabili ubushiku bwafumineko *Pa Lulembo Lwa Ciswango*, kabili na masambililo ayaba ngefyo, kabili muno nshita ya bushiku *Pa Cikakatikilo Cakwa Lesa*, pa cishibilo cakwa Lesa, nefyaba ngefyo, Ndecumfwa ukutila limbi, Ine kuti nakwata abengi abenga kana ukusumina kuli ici, napaco Ndefunda pali ico. Lelo Ndeesha ukucicita nga fintu fye. . . tekusontelela Cena pa chalichi icili conse, icilonganino icili conse, nangu umuntu uuli onse, iyo nakalya. Lesa naishiba ico. Mu Lubuutofye umo Ndecimwenamo, enshila iyo Nandilamo.

¹⁴ Kabili takwaba ichalichi icinika i Shina lyakwa Shikulu Yesu kano ico Natemwa. Uyo te muntu uwingeta i Shina Lyakwe, nangu ukukwata umucinshi pali Ena, lelo kuti Naya mumfwa pakucita icili conse pali bena. Ico nacilungama. Temulandu ne shina lya bukapapa bafwala, nangu kuti caba Methodist, Baptisti, Katolika, conse ico cingaba, ico tekuti cibe umulandu napanono kuli ine, ico nacilungama, apofye bena nabakwata umucinshi kuli Shikulu wandi.

¹⁵ Lelo, nomba, kwaliba Amafunde. Kabili nomba ichalichi conse cifundisha, limbi, ifyo ukusambilila kwa mapepo kwaba ukwa cilya chalichi, ukucetekela ukutila caiminina pa Mafunde. Ukuba, nomba, imiku iingi, mukumona ifyo fintu, ukutila tacabafye munshila Mbelengelamo Amafunde, eico nomba Nalikwata insambu mu chalichi candi ukubika ico Ndetontokanya ukuba icalungama.

¹⁶ Pano inshita shimo ishapitapo, kakula . . . Nali mu Milltown, pa chalichi camu Milltown icaba Baptisti, apo twakwete ukupuputulwa. Kabili Munyina Wright na imwe bonse, Ndetunganya, mwabukisha Marion Lee. [Munyina George Wright atila, “Ameni.”—Kale.] Kabili alifulilwe pa cintu cimo Nafundishe pa lubatisho lwamu menshi. Ukuba, aile ku ng’anda, kabili ali uwafulwa pali ico. Kabili ali nikakula.

¹⁷ Bulya ubushiku alotele iciloto. Shikulu amulangishe alekula ing’anda, kabili ali nokubikamo iwindo lya pantanshi ilyafuma kunse pali yena. Kabili mucifulo cakubika iwindo lya pantanshi ilyafuma kunse pali yena, abikilepofye iwindo lyaingila mukati,

atile, “Ico cili nokubafye icalungama.” Eico lintu umwine wa ng’anda aishile, atile, “Tobolola ufike pamufula; utampe ukukuula nakabili.”

¹⁸ Eico afundishiwepo icintu cimo icapusanako kuco Baibele ifundisha, eico atile, “cawamafye Natobolola nomufula nokutampa ukukuulu cipya cipya nakabili.” Naile ku ng’anda pamo nankwe bulya bushiku, twaikele ubushiku bonse pa ng’anda yakwe. Eico nombamba ifwe. . .

¹⁹ Ico e cine. Cifwile cabikwa. Kabili, ukufundisha aya amasambililo, Nshili kafundisha. Lelo nimufintu Naishiba pali Ici, Nalitemwa ukulondolola Ici kuli bambi, kabili nokukwata isenge pa Cebo, ilyo Mupashi wa Mushilo ule Cipanga ukuba icituntulu mumitima yesu. Kabili eico twalikwatafye inshita iikalamba iyakucita ico.

²⁰ Kabili emusangofye uwakulenga kakumba wesu uwatemwikwa ukutushako pano, Munyina Neville. Nga cakutula kuli abeni mumpongolo shesu; umuntu, *pano*, pali kakumba wesu, Munyina Neville, umubomfi wakwa Lesa, umubomfi uwa cine uwakwa Shikulu Yesu Kristu. Nshilelanda ico pamulandu wakutula naikala pano. Ndalanda ico ninshi talipo, nangu ukuli konse, aliba muli iyo nshila ukutulafye panshita Namwishibe. Ali ni Methodisti uwaposeshako amano, na Ine nali Baptisti uwaposeshako amano, lelo twali ba munyina capamo, kabili eico ifwe bonse babili twaalwike ukuba ba kakunkuluka wa mushilo. Nacilungama, teifyo, munyina? Ameni. [Munyina Neville atila, “Ameni. Alleluya!”—Kale.] Eico twaiminina pakumfwana ukusuma.

²¹ Ukuba, ifwe, natukwata inshita iisuma muli iyi nshila, “Ukukwatafye isenge lya umo no munankwe, ilyo u Mulopa wakwa Yesu Kristu, u Mwana wakwa Lesa, uletuwamya ukufuma ku kukana lungama konse.” Eico natukwata inshita iikalamba, kabili icine cine tuletetela pa beni abali mumpongolo shesu, muno nshita ya bushiku, pano.

²² Ukupuputulwa kwesu ukunono, Ndetunganya mulesunguka umulandu takwabelele ukusabankanya. Ukuba, yena yalifye ninshita iinono iyakusefya pa chalichi cesu pano, kabili uyo wine emulandu ifwe limbi. . . Nshishibe ifyo Mupashi wa Mushilo alatungulula, lelo limbi ubushiku bumo, ilyo tatulaisa pano, limbi kuti twakwata ukulongana kwa bundapishi, nga cakutula Shikulu asuminisha. Kabili eico Nincetekela ukutula Ali nokupela ico.

²³ Mfwile nabwelelamo ku Canada nombamba, nokutwalilila mukupuputulwa. Kabili nga fintu bonse mwaishiba, natukwata ubutantiko ubukalamba, ubwaisula ukufikafye na pa bushiku ubwakuya ku fyalo fya kwabuka ba bamba. Kabili nefyakupekanya fyalicitika akale, ukutampila mu Durban, ku South. . . mu Johannesburg, South Africa, mu Lusuba

lunono, nalimo pabwa shitatu. Kabili nomba tukaya ukufuma kulya ukuya mu Durban; kabili ku India; naku Palestine; naku Luxenburg; naku Frankfurt; naku Transjordan; nokupita monse mulya. Tukabwelela ku ng'anda lintu Shikulu akatungulula, lintu Akatweba ukubwela. Nomba balepekanya nabumbi ubulendo ubwakuya ku New Zealand naku Australia, nokuya konse kulya; kabili nokuyapita kukabanga, ukuya ku Japan, kabili nefyalo fyonse kulya.

²⁴ Ndeumfwa ukutila ama chalichi ayengi ayaba pano, umo abantu, oh, owe, babafye abapilibulwafye, kuli umo no munankwe, kabili, nomba, amakana ya bantu tabatala umfwapo palwa kwa Yesu umuku wakubalilapo. Kabili eico Ndeumfwa ukutila...Cena myumfwile yandi, palwandi, mulimo wandi ukutwala i Mbila kuli bena, icawamisha ico Ningacita. Kabili nomba ilyo Ine...

²⁵ Leken nande nakabili, pantu, pabekele abali pano, ba Methodisti, ba Baptisti, ba Katolika, ba Presbyteriani, ba Pentecosti, ba Pilgrim Holiness, ba Nazarene, nabekala nabashinguluka, kabili ifyo efyo twapangwa...Nincetekela iyo e nshila ku Muulu kuli nokuba, icaba ngefyo, ibumba lyonse ilyesu ilikele kulya.

²⁶ Kabili nomba imbila shonse ishi, ngo *Lulembo Lwa Ciswango*, kabili ileelo lintu kuli icimfulunganya icaba ifyo...Bushe mwaliumfwa, ubushiku bwafumineko? Nga cakutila mwaliumfwa, tileni, "Ameni." [Ulukuta lwatila, "Ameni."—Kale.] Nomba twalalanda munshita ya bushiku pa cishibilo cakwa Lesa, nangu, *I Cikakatikilo Cakwa Lesa*. Nomba natwiluka...

²⁷ Nomba, Nshileeshafye ukushimikila ukufuma muli ba Baibele babili; umo wingi. Lelo Ninkwata umo pali yena pa bwiminishi bumo ubwamalembo yapesamba ayanono, nefyaba ngefyo, icakusontelelako cesu, nga cakutila umuntu umo kuti aipusha ilipusho. Kabili nomba, mailo ubushiku, nga cakutila Shikulu asuminisha, panuma yakushimikila...

²⁸ Ubushiku bwakubalilapo, nipa *Nkulo Cine lubali Isha Ma Chalichi* ukumona napo tuli, tuli pa, ukukonka ne cifulo, mu bushiku ubo tuleikalilamo.

²⁹ Ubushiku bwafumineko, pali kacita wafibi mukalamba kulya uuli mwisonde, *Utulembo Lwa Ciswango*.

³⁰ Kabili, muno nshita ya bushiku, amapalo ayakalamba kulya ayali mwisonde, *Icikakatikilo Cakwa Lesa*.

³¹ Mailo ubushiku, Ndi nokumipela inshita iya kunjipusha amepusho, nomba. Mailo ubushiku ikaba ninshita ya mepusho, kabili ne fintu ifyo tamwaumfwikisha ukulola pali ifi ifyashimikilwa. Imwe muli bashimicindikwa na banamayo abakalamba, nangu abena Kristu abakalamba, kuti Natila, ukwikala tondolo munshita yakulongana. Ndefwaya

mukalembe, mailo ubushiku lintu mukesa ku chalichi, kabili mukese mukwangufyanya ngefyo mwingacita, pantu Ndi nokwisa bwangu nokubelenga kabili nokupela ubwasuko, pafyo ilipusho lyenu likaba ukulola mu Malembo.

Nomba pa Mulungu ulucelo tukakwata isukulu lyapa Mulungu nga pe.

³² Pa Mulungu mu cungulo bushiku, limbi pa Mulungu mucungulo bushiku, kukaba umulimo walubatisho. Kuli abantu abakalabatishiwa. Kabili nomba pa Mulungu ubushiku, limbi tukakwata, limbi tukakwata i Mbila ya mbila nsuma nangu ukulongana kwa bundapishi. Tukamona ico Shikulu akatungulula pali bulya ubushiku, pa bushiku bwapa Mulungu, imbila iikaba pali ubo.

³³ Nomba tulesanga, ilyo tatulapalamina kuli ici, ukutula, “Takwaba umuntu mu Muulu, tapali umuntu pe sonde, nangu umuntu uwali pesamba lye sonde, uwafikilepo ukubula i Buuku, nangu ukwisula Lyena, nangu ukukakula Ifikakatikilo ifyalipo.” “Takwali umuntu!” Yohane amwene mu Kusokolola. Kabili tulefundisha u Kusokolola nomba. “Kabili Yohane alilile. Lelo kwali umwana wa Mpaanga uwaipaiwe, ukufuma ku mufula we sonde; Ali uwalinga ukwisa nokubula i Buuku ukufuma mukuboko ukwa kulyo ukwa Ena uyo uwaikele pa Cipuna ca bufumu, kabili ukwisula i Buuku, kabili nokukakula Ifikakatikilo ifyalipo.” Kabili na ulya umwana wa Mpaanga, ifyo fine, ali ni Yesu Kristu, u Mwana wakwa Lesa. Kabili nomba nga cakutula Ena e Umo fye uwali uwafikapo. . .

³⁴ Aikele pano pa nshita imo naifwe, pe sonde, mu mibele ya Muntu. Lesa aikele mu Mwana Wakwe, Kristu Yesu, nga Lesa Umuntu.

³⁵ Kabili Abwelelemo mu Bukata, ukusha ici i Cebo, “Pakashita akanono kabili ne sonde talyakamone Ine nakabili. Cibe, imwe mukamona Ine, pantu Ndi nokuba pamo naimwe, nangufye muli imwe, ukufika kumpela yesonde.” Umuntu Mupashi wa Mushilo, Lesa, ukubwela mumibele Ena. . . Yesu atile, “Nafumine kuli Lesa; kabili Ndi nokubwelelamo kuli Lesa.” Afumine ku Muyayaya aisa ingila na munshita; afuma munshita, abwelelamo mu Muyayaya.

³⁶ Kabili isonde talyamwishibe Ena. “Ali mwisonde, isonde lyapangilwe na Ena, kabili isonde talya Mwishibe. Lelo abengi aba Mupokelele, bena. . . abapele amaka ayakuba abana bakwa Lesa.”

³⁷ Kabili, nomba, nomba Yesu Kristu ali pamo naifwe, “Cibe pakashita akanono ne sonde talya ka Mone, cibe imwe muka Mona.” Nomba kuli nokuba isonde ilishaka Mumone, kabili kuli nokuba *imwe* mweba kamumona. “Pantu Ine,” *I* lishina ilya muntu, “Nkaba pamo naimwe, nangufye muli imwe, ukufika

nakumpela yesonde. Kabili *imwe*,” mwebacetekela, “mukamona Ine bwangu bwangu ukufika nakumpela yesonde.”

³⁸ Aba Hebere 13:8, itila, “Yesu Kristu uwaba cimo cine mailo, ileelo, no muyayaya.” Mu Moneni mumaka Yakwe, Shikulu Yesu umu wine, ukutemwa kumo kwine, ifipesha mano fimo fine, ifishibilo fimo fine ifyo ifyale Mukonka, fileenda ukuya kuntanshi. Ena Mubili wa bumupashi, u Mubili uwa bamo ababushiwe, ukufuma mu lubembu ukuya mu Mweo. Ekala muli bena.

³⁹ Lesa mu Bukata Bwakwe ubukalamba, Lesa uwacilapo, ukufuma mu Ntumba ya Mulilo, untu umuntu nangu umu tengekatamo, ukufika na mumibele ya mubili wa muntu umu bengamwikata, lelo Afyelwe kuli nacisungu. Nomba, kulya kunse, apele umweo Wakwe kukutanikwa, ukuwamya umuntu uwa lubembu, pakuti Engekala uwalungama pakati ka bantu. Wekutemwa we uko Lesa akwatila umuntu, icakutila Aishile isula umwine Eka, ukwisa panga inshila yakuwamya iyakutila Engekala nokutemwa pakati ka baume na banakashi. Cena cisuma. Ee. Uyo e Taata wesu.

⁴⁰ Leken i tulandefye kuli Ena nombalinefye, Kalembe we Buuku, ilyo tatulaisula amabula.

⁴¹ Taata wesu uwa mu Myuulu uwaluse, twaisa kuli Imwe, muno nshita ya bushiku, munshila iyo iyalaiwa kuli ifwe, “Nga cakutila mwa Njipusha icili conse mwi Shina Lyandi, ico Ndi nokucita.” Eico tatwakwata ubulungami, tatukwete nangu cimo ico twingapela, twaisafye mwi Shina ilyakwa Shikulu Yesu, ukwishibafye ukutila Imwe mwalaile ukumfwa ukupitila muli ili i Shina.

⁴² Nomba twaipusha Imwe, ilyo twishibe ukutila natukwata pano, pesamba ilya kutontonkanya muno nshita ya bushiku, limo isambililo ilili ilikankala ilya bushiku, *I Cikakatikilo Cakwa Lesa*. Taata, twapepa, Shikulu, ukwishiba ukutila ili ibumba ilinono ilya bantu ililongene pano, nga cakutila Nabalufya, Nkasukilapo pali ico pa Bushiku bwa Bupingushi. Kabili mu cungulo bushiku icafumineko, pa, *Lulembo Lwa Ciswango*. O mwe Taata, twapepa ukutila mututungulule Imwe nokutwala ifyo Ifyebo. Leken i ukutila Cibwela ibusha, lelo Cifikilishe Ico cena caimikweko lintu Cena calembelwe mwi Buuku.

⁴³ Kabili nomba iseni, Umo uwa Mushilo, buleni i Cebo cakwa Lesa ukucifumya muli Baibele, mucilandile Cena ukupitila pamilomo ya mubili uufwa, ukuya mumatwi aya mubili uufwa, kabili musebulule bonse babili uulelanda na baleumfwa, ukutila twingafikilishapo icintu cimo muli uku ukulongana capamo, muno nshita ya bushiku, ukwishiba ukutila kuti kwaba limbi bamo pano, nga cakutila isonde kuti lyaikala umwaka naumbi, tekuti babe imibili iifwa pe sonde.

44 Kabili nomba tuli mu ng'anda iya kulungamikwa, pa ng'anda iyakwa Lesa, apo tufwile twaiminina mukulungamikwa. Kabili lekeni Mupashi wa Mushilo anungike, nokwisala akanwa kandi nga fintu Mwacitile kutunwa twa nkalamo, na Daniele. Kabili Imwe namwishiba umutima wandi, nga cakutila icebo cimo kuti Nalanda icapusanako muli ine nemwine. Lekeni Mupashi wa Mushilo asube i Cebo conse. Njimininefye nge cipe icishikwete nangu cimo; kabili lekeni Alande i Cebo cakwa Lesa, muno nshita ya bushiku, pantu imitima yesu iya nsala ilekabila ukumfwa ukufuma kuli Ena. Kabili lekeni Ena, Uyo uwalembele Baibele, ese nokucilula Cena ku babomfi Benu abaicefya pano. Twaipusha mwi Shina ilyakwa Yesu. Amenii.

45 Nomba pakulandafye ukunono pa cakwimininapo, ukutampilapo muno nshita ya bushiku, ne, *Cikakatikilo Cakwa Lesa*.

46 Mwilaba, mailo ubushiku, tulefwaya imwe ukukwata amepusho yesu. Nokulemba yena mucaumfwika, nokwisa bika pa cintamba, mukwangufyanya, mu lucelo, nangu pa cintamba, ukwangufyanya bwangu ngefyo mwingacita. Nomba ili isambililo ilikalamba ilyo twakwete ubushiku bwafumineko...

47 Ubushiku bwakubalilapo, ilyo ubwakulekelesha tabulafika, lyali pa Chalichi ne nkulo ya chalichi, icakutila twamwene Yesu naiminina pakati kafya kubikapo Inyali Cine lubali isha Golide, icalemoneka nge libwe lya jasper na sardius, ukutendeka no kulekelesha, Reubeni na Benjamini. Mwamona ifyakutekapo inyali cine lubali, nangu cine lubali ifyakutekapo inyali nafiminina, kabili nomukola mfula naupita pali cena, nge cipangano, kabili nefyo Amoneke. Kabili Ishiwi Lyakwe lyali nge Shiwi lya menshi ayengi, fyonse fibili Kristu ne Chalichi, balelandila capamo; neca golide nacikakwa palubali lwa cifuba ica Chalichi, icafimbilwe pamuulu, nacikatilila, i Mbila nsuma ukwikatilila ubulungami bwakwa Kristu ukufimba pa Chalichi. Ukwiminina pa mfula wa mukuba, pa bupingushi bwa maka yakwa Lesa; Lesa apongolwele amaka Yakwe aya bupingushi bwakwa Lesa pali Kristu, kabili Aculile, uwa kaele paba milandu.

48 Nomba, ukumona ifyo cena catampile ne chalichi caku Efese; nomba inkulo ya chalichi ya cibili; inkulo ya chalichi ca butatu; inkulo ya chalichi ca bune, imyaka imyanda ikumi naisano ya myaka iya nkulo shabipa; ukufuma ukupita pa Nkulo yakwa Luther; ne Nkulo ya Filadelfia; nokuya panshi ukwingila mu Nkulo ya Laodikea, inkulo yakulekelesha.

49 Ukumona mu Cipangano Cakale, ifyo bena mukupwililika bali ukupashanishiwa mukutendeka, muli Solomoni, ukuya panshi ukupita na munshita yakwa Ahabu, mu nkulo ya

bipa. Nokusanga ukutila, nga Yesebele, Ahabu, kashimikila wapa mupaka, nangu umuntu uwakutila aisa kabili teshile. Pamofye ngabengi ba membala abacifule fule abamu chalichi ileelo, abantu, abakuti baisa kabili tabeshile; mu chalichi ileelo, mailo kuti mwabenekela ukuba ku ncende iili yonse; balesuminishanya, ukulekelako, baleya ne sonde, cibe baleita abene palwabo abena Kristu. Kabili Ahabu, muli ilya imibele, atemenwe umwanakashi uwawama umunono, nangu ali umubifi iyo bonse balefuma. Kabili amupile, nokuleta ukupepa utulubi mu Israele, mulya mwine mu nshita iya bipisha iyakwa Israele, inkulo iya bwafya. Nomba, tulesanga ukutila bafumine mulya necakutekapo ica mukuba, kabili nokufuma ukuya, kabili mukulekelesha baba abacifule fule, ukufikafye na kunshita Lesa abafwishile ukubafumya mukanwa Kakwe kabili apokelele abena Fyalo.

⁵⁰ Kabili nomba tulesanga ukutila batampileko ukufuma mukubalilapo, mu—mu Chalichi cabena Efese, mukutendeka, mu nkulo ya chalichi; inkulo ya chalichi iya konkelepo yatampile ukutalala nokuba iyacifule fule; yaingile mukati, kabili, mu nkulo ya nshita iya bipa. Kabili fye nga—nga filya bulya ubushiku bwali, Ahabu ukupa kapepa wa tulubi, Yesebele, kabili aletele ukupepa utulubi mu Israele; nomba ba Protestanti baupile aba Roma, ba Katolika, kabili nokuleta bukapepa bwa tulubi mu chalichi. Caishile ukupitila mu Martin Luther; ukuya ukupita muli John Wesley; ukuya ukwingila mu Pentecosti; kabili cafuma, nokufwishiwa ukufuma mukanwa kakwa Lesa; nomba Lesa ali nokubwekesha ico kuba Yuda nakabili, icabafye icapwililika.

⁵¹ Nomba, Ninjishiba Ndi . . . Mwatila, nomba, Ndi keshiba wa fintu mumabumba. Ico nacilungama. Pantu, Ine—Ine ninjishiba icintu cimo, nga cakutila Ndeya kuntanshi ya cinshingwa candi kabili Namona ifyo icinshingwa candi cimoneka, Ndakwata ukwishiba ifyo Ine moneka; nga cakutila Ndi nama iya molu yane, nangu icuni ca masako, nangu conse ico cingaba, cili nokulanda icinshingwa.

⁵² Kabili Icipangano Cakale cali cinshingwa ku Cipyu. Twalikwata ico ubushiku bwafumineko, mu Kusokolola 12, umwanakashi na mafunde pesamba lya makasa yakwe, umweshi na kasuba ukuba pa mutwe wakwe, kabili icakupashanya. Ifyo, filya fintu fyonse, Aba Hebere chapitala 11 itweba, fyonse fyali ifyakupashanya kabili ifinshingwa. Ndecetekela, Aba Hebere 12, yatila, “Ukumona ukutila ifwe twalishingulukwa ne kumbi ilikalamba ilya nte, lekeni tubike lubali icafina conse, kabili nolubembu lulya ulutucululusha, ukutila twinga butuka nokutekanya ulubilo ulwa bikilwa ifwe.” Nomba, twalimona filya ifintu. Nomba icungulo bushiku ica fumineko . . .

⁵³ Twatampile apa, ukusanga ukuti nangu—nangu, icungulo bushiku iyo takulaba icafumineko. Twasangile ukutila nomba,

cilya, ichalichi cakubalilapo ifyo catendeke, cena calashikwe kabili catampile pa Bushiku ubwa Pentecosti, apo Mupashi wa Mushilo apongolweke ukuya pa bacetekela. Kabili twamwene icafuminemo muli aba abacetekela, kabili nefyo Cacitile pali bena, kabili nefyo bacitile, kabili ifishibilo nefipesha mano filya ifyabakonkele.

⁵⁴ Nomba tulesanga, pa mpela iya nkulo ya chalichi, palwa myaka imyanda itatu, paimine ifya bufi pakati kabo, ifyaleitwa, “isambililo ilya—ilya bena Nikolaito.” Nomba tulesanga ukuti, cali “micitile,” mukubalilapo.

Munkulo ya chalichi iyakonkelepo, caishileba “isambililo.”

Kabili nomba caishileba ica “kupakasa,” munshita ya nkulo ya bipa.

⁵⁵ Nomba kwaishile ukufuma kulubali lumbi, pano, kabili twasangile ukutila cena catotele bwino nama chalichi yaba Protestanti balya abafumine.

⁵⁶ Nomba twabwekelamo nakabili nokusanga ifyo icifule fule conse cili pano mu nkulo ya kulekelesha, kuli *ulu* ulubali, ifyo cena conse catalele. Pamofye ngefyo cacitile pesamba lya ba Yuda, eico efyo cilecita na pesamba lya bena Fyalo; ukutalala ilyo cileya muli *iyi* nshila, icinshingwa, cileya cilepwa.

⁵⁷ Pamofye nga fintu cali, mu nshiku shakwa Wesley, kabili twalileta ico mubushiku bwafumineko, kabili Luther. Wekupuputulwa we ukukalamba uko mwakwete, lelo, umuku wakonkelepo, catampile ukutalala. Umuku wakonkelepo, catalalileko ukucilapo. Kabili nomba cena cilifye libumba lyafyo basuminamo ne mibele. Ifyo e fyonse ifyo fili. Mwamona? Kabili iyo e nshila cabelamo mu nshila yonse. Eico nomba twalifundisha ico.

⁵⁸ Nomba, kutikisheni nomba, kutikeni, pakutila imwe mwingaba abashininkisha ukwibukisha. Nshilesusha abantu ba Katolika, kabili Nshilesusha abantu ba Protestanti, pantu ukufuma muli bonse babili na bonse emufuma u Lubuto lwakwa Lesa, ukupitila mukusalwa. Bonse abalashikilwa ku Mweo bali nokumona Ico nokwenda muli Cena. Abo abashingamona, benda mumfifi. Ico caba kuli Lesa. Lesa alacita ico. Alapile nokulaya Abrahamu ukutila Ali nokumupususha no Lubuto lwakwe. Nomba, nga cakutila mwalikwata u Lubuto lwakwa Abrahamu mwalikwata Umweo wa Muyayaya, epela, kabili muli mpyani umwabela ubulayo. Kabili conse kupitila mukusenamina nokupitila mukusala kwakwa Lesa.

⁵⁹ Nomba moneni, muli ici pano. Kabili inshitafye shimo Ndaba...limbi nga cakutila Nashimikile ukucilapo, nangu ukufunda ukucilapo. Cena caba pa myaka. Uku ekulongana kwakufunda ukwa kubalilapo uko Nakwatapo, palwa myaka cine konse konse. Kabili cena limbi kuti cabafye panono, limbi kuti caba icishaumfwika bwino pali ico panono, mu ncende.

Inshita iili yonse muba—muba... Njipusheni ilipusho lyonse mulefwaya; mukalibike pa cintamba, nangu cintamba, kabili Ndi nokuba uwansansa ukupokelela.

⁶⁰ Nomba moneni. Lelo conse ico Naishiba pali Ico, Nshatalile sambilila Cena ukupitila mu muntu, ukupitila mu seminale. Napepele mpaka Nakwata ubusokololo ubwa Ico, kabili cena capashanishiwe pamo ne Cebo cakwa Lesa.

⁶¹ Mu Cipangano Cakale, bakwete inshila shitatu ishakwishibilamo imbila. Inshila yakubalilapo balefwillisha, nga cakupitila cena calilembelwe mu malango; icintu cakonkelepo cali ni kasesema; nangu icintu cakonkelepo cali ni Urim na Thummimu. Nomba kafundisha onse alishiba ico Urim na Thummimu yali. Lwena lwali—lwali lubuuto ulwalebyasha pacakufimba pacifuba icakwa Aaroni, ico bakwete icakobeme mwi tempele. Nomba, nga cakupitila kasesema aseseme, kabili no Lubuuto talubyatile pali Urim Thummimu, ninshi cali icalubana. Ubo ebwasuko ubwa Maka yakwa Lesa, “Nga cali ica lubana.” Nomba nga cakupitila bena... Nga cakupitila kalota alota iciloto, kabili tacibyatile pali Urim na Thummimu, ninshi cena cali icalubana.

⁶² Nomba, Urimu na Thummimu balileka, muli yalya amano, lelo *Ici* ni Urim na Thummimu yakwa Lesa nomba, ni Baibele. Nga cakupitila kasesema, nangu kalota, nangu conse ifyo cingaba, nangu kafundisha, tabikile ifya kulanda fyakwe bwino bwino pali EFYA SOSA SHIKULU, Ine nshicetekele ico, mwamona. Cifwile caisa icalungama *Pano*, ukufuma mu Kutendeka ukuya ku Kusokolola, teza pa ncende fye imo. Cena cifwile caishila ukupitila muli Baibele nokwikatanya Cena bwino bwino capamo. Ee, mukwai. Cena cifwile capalana pamo na conse icashala ica Ico, nokucikatanya Cena conse capamo. Nga cakupitila taulefwaya, kuti wabula icintu cimo nokulanda ukutitila ico mutwala, kabili nokushimikila ifya bu Katolika ukufuma muli Baibele. Lelo cena cifwile caba cimo cine mukupwililika ukufuma ku Kutendeka ukuya ku Kusokolola, ukupanga icikope icamoneka bwino. Ico nacilungama.

⁶³ Kabili Mupashi wa Mushilo e Umo Uupanga ici icikope kuli iwe, nga cakupitila kuti wamuleka Acita ico. Ena kuti akutungulula ukwingila mu Lubuuto lonse. Efyo Baibele yalanda. Yesu Atile ali nokucita ico.

⁶⁴ Nomba moneni nga... Nakabili, nomba, twasanga ifyo bacitile kulya. Nomba, panuma yakashita akanono, bakwete isambililo. Bakwete ukupakaswa. Batwalililepo.

⁶⁵ Kabili nomba tuleisa mukusanga ukutitila, cilya nimuli ubu ubushiku nomba, ubo Baibele yasobeke ukutitila kukaba inshita iyo abantu bakapokelela ululembo, kabili ululembo lwa ciswango.

66 Inshita yonse kulaba icintu icinono iciya mu calo, umuntu onse atile, “Ulo lulembo lwa ciswango.” Lintu abakalamba. . . Abo nalashikeye mu chalichi ca Baptisti, lintu Naumfwile palwa N.R.A. Ukuba, umuntu onse atile, “Ulo lulembo lwa ciswango.” Kabili nafyonse fyatampile ukukonkapo, “Lwena lulembo lwa ciswango.”

67 Kabili nombona bena batila, “Pano napesa Russia, ni kommunismu, lwena lulembo lwa ciswango.” Lelo, ico bufi. Cena telulembo lwa ciswango. Baibele yalilanda ifyo ululembo lwa ciswango lwaba. Ululembo lwa ciswango tecikalamba ci mulwisha bukapepa ci mulwisa icalo icaima kwati ngefyo. Kommunismu te Russia; kommunismu mupashi. Caba conse. . . Tatufwile—tatufwile ukusakamana palwa kwa Russia.

68 Ukubola kwesu ekuletwpaya. Kommunismu aleenda bwino pakati ka ma chalichi yesu kabili ne fintu fyonse fimbi, mwalishiba ico, mu masukuulu yesu, mu mayanda yesu, ku ncende iili yonse, mucalo cesu. Icintu conse caliwafye nemititi. Katiti nga kalesoba pe apo takakaicenene; wena mutiti uubapo ulya eonaula umutima we apo. Ifyo efyo cena caba, kwena kubolafye pakati kesu fwebene. Ukuya, ukulaita palwesu abena Kristu, nokulacita nge sonde, nokulafwala nge sonde, nokulakumako kwi sonde, kabili nokulaita palwesu. . . Isonde lyalilwala kabili lyalinaka pafyaba ifyo. Kabili te sondefye lyeka, abengi abena Kristu baba, pamo. Ee.

69 Ine limo limo nanda ukutila, “Lesi afwilisha ubushiku lintu abantu bali nokuba ifyo bafwile ukuba. Nga cakutila Ndemulwisha Ena, kuti Natila Ndemulwisha Ena, kuti Namulwisha Ena mu fintu ifili fyonse ifyo Ningacita.” Lelo Ndi wakulubali lwakwe Ena, kabili Nali Mutemwa, kabili Nalimucetekela Ena. Kabili—kabili no mweo wandi waba mu maboko Yakwe, ukucita conse ico Alefwaya ukucita, pantu Nacetekela ukutila ubwina Kristu Cine. Ico nacilungama. Nacetekela ico e Cine.

70 Mukwenda mwisonde, nokulolesha pali lyena mutucitwa utunono utwalekana lekana, nefyaba ngefyo, bonse ababo abasangile balifwa kabili balala munshinshi, kabili bakwatafye ifya mapepo. Apo epofye i chalichi cabena Kristu cafika pamo neco, nangula.

71 “Lelo bonse abo abaishiba Lesi wabo bali nokucita ifikalamba.” Kabili na Maka yakwa Yesu Kristu uwabuka ku bafwa yekala mu muntu. Ico nacilungama. Tafwa; Nabuka. “Nkaba pamo na imwe, nangufye muli imwe, ne fintu ifyo Ncita naimwe muli nokucita.” Ee, mukwai.

72 Nomba isonde lyalolesha nokutila, “Kupena.” Namumona apo twafumishe ubushiku ubwafumineko, ukupitila mu bwafwilisho bwakwa Lesi.

⁷³ Nomba, tulesanga ukutila icintu icakubalilapo ico icatalile acibuka ukupanga imibele yonse iya ciswango, takwali, nangu... I *ciswango* cilepilibula “amaka.” Twapitile muli fyonse ifilangwa na fyonse, ubushiku bwafumineko, ukushininkisha ukutila iciswango ecali amaka. Kabili cena tacafumine mu Russia. Cena cafumine mu Rome. Ico nacilungama. Cafumine mu Rome.

⁷⁴ Kabili tacali—tacali libumba lya bantu. Takali kabungwe akafikansa fya calo. Yali nincende iyabukapepa. Cali chalichi cilya “icaikala pampili cine lubali,” nomuntu umo uyo uwakwete amaka ayakutungulula pesonde lyonse, kulya. Bwino bwino icalungama. Kabili twasangile ukutila ali mwanakashi, nokumulanga ena pawelufye bwino. Nshilebula ukwilula kwandi; ndebelengafye Baibele. Ukutila, takwaba incende imbi mwi sonde, takwaba umusumba umbi mwi sonde, uuteka pe sonde lyonse. Mu calo conse, ulya umushila wa ci Roma ulafuma nokuya kwati nimu fikondo ikumi ifya cimonwa cakwa Daniele, kabili tulesanga ukutila ulya wali ni Vatican City.

⁷⁵ Kuti bafika ikumi limo nababili ba Katolika abanakila baikele pano ubushiku ubwafumineko. Baikele tondolo balekutika. Bena bacishinka. Nabakwata insala.

⁷⁶ Nomba, teti upashanye na shimapepo. Teti apashe, pantu, shimapepo, “Nga cakutila ichalichi calanda icili conse icapusanako ukufuma muli iyi Baibele, ichalichi ninshi nacilungika.” Kuli ine, Baibele nailungika ne chalichi nacilufyanya. Mwamona? Teti upashanye pamo na bena. Bena, ufwile wakwata... Tapali inshila nangu imo iya kupashanishishapo. Tapali inshila nangu imo iya kupashanya. Pantu, balicetekela, “Ifyo ichalichi cilanda, nifyo fine! Nifyo fine, ico ichalichi cilanda, temulandu neco Baibele ingalanda. Cena cibafye ico ichalichi calanda!” Bacetekela mu chalichi. Ifwe twacetekela muli Baibele.

⁷⁷ Nomba tulesanga ukutila aitulwe... I chalichi cali mwanakashi. Kabili aitulwe ilya tambalala, ishiwi ilyabipa “CILENDE,” kabili nomba nomba ali ni “NYINA WABA CILENDE.” Kabili tulesanga ukutila ichalichi ca Katolika ecali ichalichi nyina uwakubalilapo. Aba bwino bwinofye ico alandile ali nokuba. Ena e chalichi icakubalilapo icaampanishiwe pamo. Lintu Lesa aampenye bukapapa, cena cali chalichi caba Katolika. Akabungwe kakubalilapo ako ababikilwe pamo mwisonde, akabukapepa bwabwina Kristu, cali chalichi ca Katolika. Nomba...

⁷⁸ Kabili nomba, mukulekelesha, ali ni “NYINA WABA CILENDE.” Afyele ama chalichi, ayapala ena, pantu tekuti bakwete abalumendo, kufwile kwaba na bakashana, kabili tulesanga ukutila ichalichi caba Protestanti ecafuma mu chalichi ca Katolika. Ukupitila mukufwaya mu Malembo,

kabili nokuloleshafye mwibuuku lyenu ilya lyashi lyakale, tulemona ukutila ichalichi caba Protestanti ecafumine. Kabili ba Protestanti tekuti bapundilile pali ba Katolika, pantu, bonse babili, batila niba “CILENDE” kabili “ABACENDE.” Ico cintu catambalala, lelo ico ni EFYA SOSA SHIKULU. Nacilungama.

⁷⁹ Moneni, nomba atile, “Lekeni ifwe,” mu United States, batile, “lekeni tupange icipasho icapala iciswango.” Nga cakutila iciswango cali maka, kabili amaka yali kabungwe; tatulesendafye ifya kulanda nomba. Ico e Cebo cakwa Lesa. Akabungwe ka chalichi ca Katolika bayampenye capamo abene beka uku-. . . ukusuminishanya. Kabili babikile ico beta, “abapatili bakubalilapo” capamo, kabili nokwampanya ichalichi ca Katolika, no kupanga i—i—ifyakukonka, kabili ico bacetekele neco bali nokufundisha, ukucetekela ukwa konse konse. Kabili bacipatiki she pa bantu, ukupitila mukukandwa.

⁸⁰ Kabili nomba lintu Martin Luther afumine, ukumona u Mupashi wakwa Lesa ewa mutungulwile ukufuma, mucifulo cakuleka abantu bekale abantungwa, aampenye ichalichi, icipasho icapalile iciswango, amaka yafikansa fyacalo ayapalana kuli cena. Mucifulo cakuleka abantu ukwenda nga fintu Lesa apela u Lubuuto, baampene pesamba ilya kukanda, kabili bafwile baikalila pali ico ica kukanda.

⁸¹ Lesa aselele aingile mu chalichi ca Methodisti. Ba Methodisti balikwete ukupuputulwa uko ukwapitile mwi sonde; Mupashi wa Mushilo ali pamo na bena, alegendisha ukushilishiwa. Kabili icintu icakubalilapo namwishiba, lintu bacitile ico, nomba baampenye ichalichi, bapangile icipasho icapalana ne ciswango, ico nacilungama, ica fikansa fya calo, amaka aya ampanishiwa pamo, ukukakilila abantu bakwa Lesa kufisumino, mucifulo ca kuba abantungwa ukupepa kabili ukwenda mu Lubuuto nga fintu u Lubuuto lwaakile mu nshila yabo.

⁸² Bafibweshehe kunuma muli ilya nkulo. Ulo lwali u Lubuuto ulusuma kulya, lulya lwali Lubuuto ku—ku chalichi ca Pergamo.

⁸³ Lelo nga palwa chalichi ca Philadelphia? Ulo nalo lubuuto lumbi. Lelo, mwamona, temulandu nefyo baampene, Lesa afumine muli *iyi* nkulo ya chalichi, nangu cibe ifyo, atumine umuntu ukuya, uwe shina lya John Wesley. Luther afililwe ukukonka ico, pantu tacetekele muli ico. Ena ali uwaampanishiwa ukubwelela *apa*.

⁸⁴ Nomba John Wesley aampenye icaikatana nganshi, kabili afikile pancende, iyo yali ni nshita iya *iyi* nkulo ya chalichi ukwisa ingilamo. Lesa atumine ibumba lya ba Pentecosti; kabiyeni apa no lubatisho lwa Mupashi wa Mushilo. Oh, ba Methodisti batile, “Uh-oh. Huh! Ifwe teti tuye Neco. Huh-uh! Ifwe tatwacetekela muli filya ifintu. Oh, iyo.” Mulandu nshi? *Ulu* e lubuuto baleendamo, *pano*; *ulu* e lubuuto ulwa *pano* nomba.

⁸⁵ Tuleya ukulola kukuwa kwa kasuba. Ibukisheni ico kasesema alandile? “Cili nokuba ubushiku ubo ubukaba ubwa makumbi, tacakabe ubushiku nangu akasuba, lelo munshita ya cungulo bushiku kukaba u Lubuuto.” U Lubuuto ulo pa muuku umo lwabengeshime mucalo ca kukabanga kuba Yuda, ku kabanga (aba Yuda e bantu ba kukabanga), Lulebengeshima ku bena Fyalo; u Lubuuto lumu lwine, Mupashi wa Mushilo umowine, mu nshiku isha kulekelesha kuno kwine, ulubatisho lwa Mupashi lumu lwine. Twalipita muli shonse ishi inkulo ukupita ukufika pano, apo cena tacaba Lubuuto nangu inshita ya mfifi, lelo likumbi, ubushiku ubwa bipa; lelo ululi pano *pene*, nga fintu u Lubuuto lwabengeshime nga fintu lwacitile kulya.

⁸⁶ Uyo wine e mulandu, “Ena aloleshe pamabwe ya jasper na sardius; Alpha, Omega, Ukutendeka kabili i Mpela; Ena Uyo Uwali, Uyo Uulipo, kabili Uuli no Kwisa; u Mushila wamu Bana bakwa Davidi; u Lutanda lwa Lucelo.” Mwaumfwa. [Tapali amashiwi pali tepu—Kale.] Ndesubila mwacimona ico.

⁸⁷ Kabili, ibukisheni, ukutula twasangile ukwabula icilubo cimo, ukutula ululembo lwa ciswango e cishibilo cakukana konka, ico cili, niba membala bamu chalichi ukwikatilila ku chalichi cabo mucifulo cakwenda mu Lubuuto. Bena bakana u Lubuuto, kabili tapali nangu cimo icashalapo lelo imfifi. Ico nacilungama, kuli bonse babili ba Katolika naba Protestanti. Kuli “iciswango, nowa bucende,” kabili ena alikwata ba “cilende” abana abanakashi. Kabili naba ba cilende abana abanakashi, lintu bafumine, bali niba nacisungu ukufuma ku Lubuuto lwa bulya bushiku, kabili baampene pamo nokuleta abantu pano, ukubabwesha ukubengisha pano, ukupanga umusango wa cintu cimo cine ico Rome alimo pa kutendeka. Baibele efyo yalanda ifyo. “Iciswango; kabili necipasho ca ciswango; icilembo ce shina lyakwe,” nefyaba ngefyo.

⁸⁸ Ifyo twaile nokupita mucintu conse ubushiku bwafumineko, kabili na Baibele pawelu. . . tekulanda kwa muntu umo. Lelo Baibele yacibikile pambilibili, ukutula ilya imitwe cine lubali, ne nsengo ikumi [Tapali amashiwi pali tepu—Kale.] ukufuma ku Rome, cali mulya mu Rome, kabili cali “ena ulya uwali, uushilipo; kabili uulipo, kabili uushilipo,” ni papa umo pausa umbi, ni papa umo paisa umbi, kabili ali nokuya muboni. Nokusanga ukutula ulya umwanakashi umukalamba umo wine afele abakashana. Bali niba nacisungu ukufuma ku kutendeka, baendele mu Lubuuto luntu bakwete. Kabili nomba batampile ukulacita nga bacilende, kabili babwelelemo balecita icintu cimo cine ico nyina alecita. Bwino bwinofye. Bwino bwinofye.

⁸⁹ Leka myebe icintu cimo, mwe banakashi. Kutikeni. Imwe limbi tekuti mukwate ica kushininkisha icikalamba muli ine nomba, lintu Ndekalipa pali ifi fintu nomba. Kabili ico te cakumicena; cakumyafwilisha. Lelo lintu mwamona abantu, ama chalichi ileelo, balesuminishisha abanakashi babo. . .

Nomba, Ine—Ine nalafika ku baume, pamo. Lelo basuminisha abanakashi babo ukucita munshila bacitilamo ileelo, kabili nabena balelanda ubwina Kristu! Nshilempela umulandu mwe banakashi; Nala, panuma ya nshita ya bushiku. Lelo, lolesheni, Ine—Ine nshilepela imilandu mwebanakashi nomba. Lelo, nkashi yandi, bakafundisha abengi aba muma seminale, nangu bakafundisha bakunshishi, nangu conse ico mwingeka ico, ukufuma pano pa ncende imo, bamilekafye imwe ukwenda muli ifyo ifya bufi. Baibele yatila bali ni mpofu, baletungulula impofu. Ico e cine nomba.

⁹⁰ Nomba, kabili Yesu, pakumona ici, nokwishiba ukutila yamo yalya ama chalichi yaba Protestanti yali nokwenda bwino mukutambalala ukufika naku mpongolo ya Lubuuto, kabili yakafumako. Yesu, muli Mateo 24:24, atila ifyo *cikaba*, mulwisha kristu akaba uwapalamina *nganshi* ngo mutuntulu Umo, cena cikabepa nabalya bene Abasalwa, nga cingacitwa.

⁹¹ Nomba, mwamona, ici Roma, bu Katolika, oh, caumine bamo imwe ba Protestanti mu mitwe. Lelo, umuntu uyo uwakwata ukusenamina ukunono pali ena, ukunono . . . uwaishiba panono palwa Baibele, ena akakana konkako akenda ukufumako. Ico nacilungama. Cilya icakucebula cintu cafita kuli ena; alishiba ukutila tapaba nangu cimo pali ico, ifintu fyonse filya efyo bafundisha. Tapabapo Amalembo palifyena; nomba nakale, balomapo panono.

⁹² Ubufi ubukalamba ubwatalilwe abulandwa, mwali i Cine icingi muli bwena. Ico nacilungama. Kabili uwakubalilapo umo, ni Satana alelanda kuli Efa, alandile ifya Cine ifingi. Lelo akwete kwati, icapampela caciko, akwete ubufi bulya ubwasushishe ena, nokonaula inkulo yonse, ububumbo bonse. Ico nacilungama.

⁹³ Mufwile mwamona ico. Cena cifwile caisaba ica Cine *pano* kabili ica Cine *pano*, i Cine *pano* kabili i Cine *palya*. Conse icinono pali cena, e Cine; ukwikatanafye cimo cine, ukufumina mu nshila yonse.

⁹⁴ Kabili nomba ifyo abantu bengamona ichalichi cakubalilapo ukubwelela kulya yaakile nyalyi iyali paca kuteka inyali, kabili nomba na *pano* icintu cimo cine cacitike cilya icacitike kunuma kulya, kabili ne Cebo cakwa Lesa caletila cili nokuba “Yesu Kristu uwaba cimo cine mailo, ileelo no muyayaya.” Kabili uwakana cena? Cena cilelangisha ukutila bakene u Lubuuto, kabili nokwenda mu mfifi; e cintu cimofye icashele.

⁹⁵ Ca cine, munyinane. Nshilelanda ico ukuba uwacenjela. Lesa alishiba ico. Alishiba umutima wandi. Nalikwata ubupyungishi, kabili kuli ifingi ku ntanshi yandi cibe. Kabili ukwishiba ukutila ubushiku bumo, pa Cipuna ica Bupingushi, Ndi nokwasukila pali ifi fintu. Ico cili bwino bwino icalungama. Nkasangwa ukuba kabepesha wa bufi, kafundisha wa bufi, nomba Lesa ali

nokunsusha. Ico nacilungama. Lelo nga cakutila Nalishiba Icine pali ifi fintu, kabili nakana ukumyeba, Ena akansusha nomba, icikalamba ica cine cine.

⁹⁶ Atile kuli malonda, “Mona! Nga cakutila wafilwa ukusoka, nomba Nka—Nkafwaya pa minwe yobe. Lelo nga cakutila wasoka kabili bena batwalililapofye, bali nokufwila mu membu shabo, lelo Nshakacifwaye kuli iwe. Uli nokuba umuntungwa.”

⁹⁷ Eico tufwile twaba abacenjela ukwishiba icaba Icine, umwabela Baibele. Kabili nefyo ilya nkulo yatampile, kabili nefyo bacitile, kabili ileelo ukumona ichalichi caba Pentecosti ukuya panshi bwino bwino.

⁹⁸ Lolesheni pano. Cali, ni nshita ntali iyapitapo, kabili imwe mwe bantu ba mushilo, cali icilubo kuli imwe mwebanakashi ukubeya imishishi. Cinshi caishileba icalungama palwa ico? lintu Baibele yalanda ukutila...nga cakutila umwanakashi onse abeya umushishi wakwe, umulume wakwe alikwata insambu yakumuleka. Ukufundishafye ukwatambalala, lelo iyo ni Baibele.

⁹⁹ Kabili imwe mwebanakashi, mwafuma pano kabili mwaya putula amayadi yenu, namufwala nabaofoloshi, kabili pamo cakufwala ca mwaume. Kabili Baibele yatila, Lesa uwa Maka yonse atila, “Umwanakashi uyo uuli nokufwala icakufwala ca mwaume, cena ca muselu, icakowela mu menso yakwa Lesa.” Kabili imwe mulacita ico.

¹⁰⁰ Kabili mulapepa imishanga, mulaya mukushana ku ncende sha mangalo, kabili pakashita kamo kene mwaba aba mu chalichi. Mulangisha ukutila mwalikwata icintu cimo; imwe tamwapampamikwa mu Muulu, na Mupashi wa Mushilo. Panuma yakashita twalaisa ingila muli ico, kabili ukumilangisha icapusanako ukucila pali ico. Nomba, ico cintufye icinono.

¹⁰¹ Kabili imwe mwe baume, mulaya mu chalichi, kabili mwaenda mu musebo na fwaka mukanwa kobe, kwati ni katungulula waku Texas, afwile ufumishiwapo. Nokubula... Nshilelanda ico ukuseksha. Nshacetekela mukulanda imisamwe mu cintamba. Ndelanda ico e Cine. Waba mu musebo, kabili waisa ikala mu ncende, nokubepa ubufi, nokwiba, nokubepa ubufi umo no munankwe, kabili muli ba dikoni mwi bumba lyabakalamba lya chalichi.

¹⁰² Mwaya mu chalichi nokulaangala ifi ifyangalo fyakale ifya bunco, ifyo ifishaba nangu cimo mwi sonde lelo fintu fyaseka, ukuteya injuka shakubeca. Ico nacilungama. Kabili mulacita ico, kabili ulepunda palwa cibokela. Iwe mwabafye ababipisha muma chalichi yenu, imwe ba Methodisti, ba Baptisti, naba Pentecosti, onse untu wingaba iwe weucita ico. Ico nacilungama. Kabili iwe nawishiba ukutila ico e cine. Lelo cintu nshi ico? Iwe kukolonganika kunuma kulya kwati ni nyina obe kulya kwi

shilya. Bwino bwinofye icintu cimo cine, kabili ukupeleshanya imilandu. Kabili kulya kwaliba ulya umupashi wa fintu.

¹⁰³ Lelo Nshakwata nangu cimo icakulandila ububi abantu ba Katolika. Nshakwata icakulandila ububi ba Methodisti, nangu ba Baptisti, nangu ba Presbyteriani. Lesa alikwata abantu, ni Mbuto shakwa Abrahamu, kulya. Cena tacili icakulandila ububi abantu. Cena cili palwa ma chalichi yabo, aba yampanya abene palwabo kulya, kabili bapepa ichalichi mucifulo cakwa Lesa. Oh, imwe ba Protestanti mwebashifwaya ukucetekela ico, lelo mulacita ico, nangu cibe ifyo. Nalalanda ukutila, “Bushe imwe muli bena Kristu?”

¹⁰⁴ Ukuba, pano tapapitile inshita iitali, Munyina Bosworth aipwihe umukashana, atile, “Bushe iwe uli mwina Kristu?”

¹⁰⁵ Atile, “Umwina Kristu? Nalakulenga umfwikishe, Ndasha kandulo cila bushiku!”

¹⁰⁶ Ukuba, nomba imwe ba Protestant mutontonkanya ukutila cintu cimo? “Bushe iwe uli mwina Kristu?” “Nalakulenga umfwikishe, Ndi Methodisti,” nangu “Baptisti.” Ukuba, ico tacilepilibula nangu cimo lelo iwe nawenda ukufuma mu bushiku bwa kusenamina, palobe weka, kuli ine; ico nacilungama, nga cakutila ifyo efyo waba, ukubafye Methodisti nangu Baptisti. Nga cakutila tauli umwina Kristi muli balya ba Methodisti, nangu ba Baptisti, nangu ichalichi ca Katolika, imwe waliluba. Ico nacilungama. Eico palya epaba bwino bwino icishibilo cobe.

¹⁰⁷ Ifishibilo fibili fyaba mupashi. Nomba Nalashininkisha ico kuli iwe ukupitila muli Baibele. Ifishibilo fyonse fibili fishibilo fya bumupashi.

¹⁰⁸ Abantu abengi batontonkenye ukutila, “Bali nokuya ukushinguluka noku fwatika icintu cimo pa mpumi yobe, kabili nokufwatika icintu cimo mukuboko kobe.” Tulesanga ukutila, ubushiku bwafumineko, ico cali bufi. Ee, mukwai. Ico cintu calubana. Cena cishibilo ca bumupashi. Cena—cenafye califiswa nganshi. Kabili, lolesheni, imiku iingi . . .

¹⁰⁹ Nomba Ninjishiba ici limbi kuti caimya ifintu ifiingi, kabili cena—cena—cena cilemoneka icakosa. Lelo cala—calaololola ukulungika nga cakutila ifweye. . . twapela Lesa akashita akanono. Nshi—Nshilepilibula ukukana kwata umucinshi, lelo Nde—Ndeeshafye ukulanda icishinka, no mutima wandi onse.

¹¹⁰ Lintu Yesu Kristu amwene cilya ichalichi caba Protestanti cafumamo muli cilya chalichi caba Katolika kwishilya, kabili cafuma nokuya bwino kunuma, kabili capilibula cabwela nakabili mu nshilafye bacitilemo, Atile, “Umupashi uli nokuba uwapalamina nganshi, mpaka kuti wabepa nabalya bene Abasalwa. . . .”

¹¹¹ Bushe namwiluka, bacibusa abena Kristu, ukutila ba mulwisha kristu, uyo ewaba ululembo lwa ciswango, Mulwisha kristu. . . ? umuntu onse alishiba ukutila. Mulwisha kristu, cilya ecishibilo cakwe, caba. . . caba maka yakwe, kabili mwamona, iciswango maka. Kwaliba amaka ya chalichi ca Katolika. Kwaliba amaka ya chalichi ca Methodisti.

¹¹² Naile, pano tapapitile inshita, kuli shimucindikwa umusuma nganshi. Nga cakutila Nshilufyenye, naikala na muno nombaline mu chalichi muno muli ino nshita ya bushiku. Kabili Edith Wright munono na bonse besa mukulongana pano pene, tapaba naba mailoshi amakumi yabili ukufuma pali ino incende. Kabili, ifwe na bantu. . . Naleshimikilafye i Mbina nsuma iye pusukilo. Twalenina pali ba motoka ukuya fikafye ku ncende. Kabili bulya ubushiku, kakumba anjatile umwine eka, atile, “Munjeleleko pakukweba, Shimapepo Branham. Lelo nabanjeba ukutila nabakwata abantu bamo abalwele abeshile muno, kabili umuntu wesu uwa pe boma naisa nokutila, ‘Tamwaba ubundapishi ubwa maka yakwa Lesa mu chalichi ca Methodisti.’ Eico bwelelamo pa cintamba, kabiye wemwine palobe, kabili fuma mulukuta.” Icp nacilungama.

¹¹³ Mulandu nshi? Maka ya chalichi ca Methodisti. Ayo maka ya ciswango. I chalichi ca Baptisti caba cimo cine; ica Campbellite, naba Lutherani, na fyonse ifya shala, naba Pentecosti, nabo baba ababipa. Ico nacilungama. Nali nabantu ba Pentecosti. . . Naba Assemblies of God baliya mu cisaka cama chalichi, ico caba ni—ni. . . Bailobafye abene pano pene, kabili na “nyina” wa kale cilende. Eico akabungwe ka chalichi conse kafuma ku Rome. Ekwaba nyina wakako. Kabili Nshili uwashila wa Bushiku bwa Kuntanshi, nangula Imfula ya Bushiku bwa Kuntanshi, nangu conse ico mwingacita. Nshilefwaya. . . Nshaba umo uwamuli ico.

¹¹⁴ Lelo Ndepilibula ici, ukutila abaume na banakashi bafwile baba abantugwa muli Kristu Yesu, ukwenda mu Lubuuto. Kabili ichalichi conse cifwile caba icintu cimo cine. Ico e cine.

¹¹⁵ Nomba, moneni ici, ifyo Baibele. . . Sendeni ico. Kalya akabungwe, ibukisheni, palya epo kabela, palya pene. Kabili tulesanga ukutila, lintu ichalichi ca Katolika catampile kulya kwine, bakwete ulubatisho ulushali ulwacishinka ulo bafumine nalwena, ukusansa amenshi mucifulo cakubatisha. Tamwaba Amalembo muli Baibele nangu yamo pali ico. Kabili teicofye ceka, lelo Mupashi wa Mushilo, nolubatisho lwa mumenshi, ne mibele, namashina, nefili fyonse fimbi, fyena kupangafye ukupumya icintu icituntulu. Kabili takwaba kapyunga mucalo, uwinga nangisha icifulo cimo uko ico catalile acicitwa muchalichi cakubalilapo. Ico nacilungama. Tacabamo muli Baibele. Lelo bena baishile neco, kabili twalekontamina cena panshi. Mwamona uko tulebwelelafye kunuma?

¹¹⁶ Kabili ileelo mulesunguka umulandu tatukwete

ukupuputulwa. Palya epali ifyo caba, munyina. Ico tulekabila ileelo nicilya icisuma ica munshita ya kale, ukupuputula kwa Washila Paulo, kabili na Baibele uwa Mupashi wa Mushilo ukubwelela mu calo nakabili. Ico eco tulekabila. Nomba . . .

¹¹⁷ Kabili balisenda “ululembo lwa ciswango,” nangu “icilembo ce shina lyakwe,” ico bapangileko icipasho. Icipasho cali kabungwe pamofye nge chalichi caba Katolika. Bena bacampenye pamo nokupanga icipasho ica chalichi ca Katolika. Bushe ichalichi ca Methodisti cipasho caciko; ichalichi ca Baptisti, ichalichi caba Presbyteriani, ichalichi caba Pentecosti, ichalichi caba Holiness, ichalichi caba Pilgrim Holiness, ba United Brethren? Onse uwa yampenye, aipashenye kuli cilya. Tacatalile aciba muli Baibele yakwa Lesa. Ico nacilungama. Utubungwe; utubungwe ukuyampanya pamo!

¹¹⁸ Lesa entungulushi. Kuti mwacibula ukucibwesha kunuma apo mwingafwaya. Lolesheni kuli Israeli, afume mu Egipto.

¹¹⁹ Kabili bonse balya abena Moabu abaiminine kulya, pa ncende pakati, balepela amalambo; ifipailo cine lubali, cine lubali im-. . .impaanga cine lubali, alelanda pakwisa kwa kwa Kristu; ing’ombe cine lubali, ilambo ilyawama. Palya pene, kasesema wakwe umukalamba aiminine palya, Balaamu, ukutila atipe Israele. Kabili palya pali Israele. . . Kwali Moabu, icalo icikalamba. Kwali abena Amori na bonse, icalo icikalamba, fyaampene capamo nge calo.

¹²⁰ Kabili Israele asalangene mulya mumalungu mucisakatu icamatenti. Bali “balebeshi kabili abeni, abalefwaya u Musumba uwali nokwisa,;” icalifye ica filonganino. Kabili cinshi ico bacitile? Bakwete ifishibilo nefipeshamano ifya lebakonka. Aba tabakwete; kabili bakwete ubufuba bwa aba bantu. Bena bali mipashi.

¹²¹ Lesa abulile umuntu Wakwe, lelo te mupashi wakwe. Abulile Eliya, kabili no mupashi wakwe waishile pali Elisha, imyaka iingi iya myanda kuntanishi, caishile pali Yohane Kabatisha, casobelwe nakabili mu bushiku bwakulekelesha.

¹²² Ciwa abulile imibele yakwe, lelo te mupashi wakwe. Ulya kafundisha umo wine uwa bukapepa ulya uwasushishe Yesu Kristu pamulandu wa fisungusho Fyakwe ne fishibilo ne fipesho mano, kabili bapusene na Ena pa Malembo, tapitile mumbali ukwisa Mweba palwa ico. Ulya umupashi umo wine waikala bwino muli kafundisha shimapepo ileelo. . . ? . . . uwalashikwa na Lesa ukwisa muli kulya ukusekwa. Ifyo efyo Baibele yalanda. “Abantu bakale, abalashikilwe libela kuli uku ukusekwa, aba pilibwile ukusenamina kwakwa Shikulu ukukutwala mukafindwe.” Ico nacilungama bwino bwino fye. Muli Yuda, versi 3—versi 3 iya mu—iya muli Yuda, kuti mwasanga ico. Ico nacilungama.

123 Moneni filya ifintu fyonse fyaleshininkishiwa kulya, ukutila pali ululembo lwa ciswango. Palya epo cali. Eico lintu iwe ulebutuka ukushinguluka pano uletila, “Ukuba, Ndi nokulangisha lintu ululembo lwa ciswango lukesa,” ufwile waba uwacenjela ukutila iwe tawalukwata kale lwena. Kabili na bonse abo ababa ifyo, bakakandwa mu mulilo na mumabwe nemingu iyiketululwa ukufuma mulukombo lwa bukali ulwakwa Lesa, ukuba abalunguluka akasuba no bushiku, umuyayaya no muyayaya. Cena cintu icabipisha. Nomba ukubutuka kobe kuli mu musango nshi?

124 Kuli nokuba inshita iyo, iyo iili nokwisa nomba. Moneni, kabili muli kalya akabungwe akaleenda . . . Nomba lekeni mipele icikomo cinono pano. Muli kalya akabungwe akaleya nga filya, kuleisa inshita iyo imwe muli nokwisa muli kalya akabungwe nangu nga teifyo tekuti mushite no kushitisha; nangu ufwile wakwata icishibilo cakukana sumina, icishibilo ca chalichi. Ufwile waba mukabungwe kamo nga teifyo tekuti ushite nokushitisha.

125 Kabili, kutikeni, kuli imwe mwe bantu mwebaishiba ifyo i Cine caba. Nshilelanda ukutila mufume mu chalichi cenu. Nshilelanda nangu cimo ukulwisha icenu. . . palwa iwe nangu palwa ba membala wenu. Ndelanda palwa cisaka cikalamba, kulya kwi shilya lintu baampenye pamo icintu, nokucipanga, “Tuli nokucita *ici*. Tuli nokucita *cilya*.” Kabili babikilepo ifunde lyakukana toba. Na Lesa aputawile mutupimfya, nokufumyamo i Chalichi muli Cena; lyonse alecita ico.

126 Lolesheni mu bulendo bwa bana ba Israele. Bapangile umulilo. Baikele ubushiku bonse. I Ntumba ya Mulilo yali pamuulu wabo. Kabili Nshilesakamana ni nshita nshi iya kasuba nangu ubushiku iyo cali lintu ilya i Ntumba ya Mulilo yafuminepo, amapenga yalelila na Israele alongele inkambi nokuya. Nga cakutila cali nipakati ka bushiku pa tuu koloko mu cungulo kasuba, inshita yonse caleba, balekaka inkambi nokukonka i Ntumba ya Mulilo. Bushe ico nacilungama? Balekonka u Mulilo.

127 Ukuba, lintu Martin Luther amwene u Mulilo wakwa Lesa waya, Martin Luther afumine, alekonka u Mulilo ukufuma muli bu Katolika. Lelo akulile pe samba kulya no kwampanya pamo ichalichi cakwe, kabili aphililwe ukuya.

128 U Mulilo watwalililepo ukuya, kabili Wesley amwene Wena, kabili afumine nokukonka panuma ya Uko. Ico nacilungama. U Mulilo wakwa Lesa washile Luther naikala. Nomba, icintu cakubalilapo na mwishiba, Wesley akulile pesamba lya Uko, ichalichi Wesley Methodist.

129 Kabili nomba kwaishile Alexander Campbell, John Smith pamo naba Baptisti, nefyaba kwati ngefyo, kabili Moody, nafyonse filya. Nomba, icintu icakubalilapo namwishiba,

batampile ifya kukonka, abafininwa, abatalalila, lintu bakasesema bakale bafwile, nefyaba ngefyo. Ili ibumba ilipya lyaishilepo ukwabula nangu cimo leelo baishile namasambililo yaku seminale, kabili nomba, icintu fye icakubalilapo namwishiba, amaboko yaikete mu casakanishiwamo ifyakulya no kucifulunganya.

¹³⁰ Kabili Mupashi wa Mushilo afuminepo, kabili ba Pentecosti bamwene Ico kabili bafumine nokuya; nacilungama, baliselele ukuyafye pantanshi, ukutaluka ukufuma kuli ba Methodisti naba Baptisti, kabili nabambipo. Nomba icintu ica bunkalwe ica ico, lelo ukufikilisha i Cebo cakwa Lesa, ba Pentecosti baipangile ukuba akabungwe, kabili ukubafye abatalala nefyakukonka nga bonse abashala. Lelo, lolesheni, takwakatale akuba inkulo imbi iyamachalichi. Inkulo yakulekelesha ni Nkulo ya Chalichi ca Laodikea, icishaba icakaba nangula icatalala. Nalimofye bukapepa ubwalinga, ilyo inyimbo shilelila, ukushana uku noku umwakupita, elyo kabili ukwikala panshi, ukuya ku ng'anda nokulanda pabena mupalamano benu.

¹³¹ Ico tukabila ileelo ninshita yakale, Mupashi wa Mushilo, uwatumwa na Lesa, ukupuputulwa uko kukalenga imwe ukukupama nokulila, akasuba nobushiku, nokulila nokullosha, nokutwalilila, pamembu ishe sonde. Tuli nokwisa muli cena. Ico nacilungama.

¹³² Lelo balya bali palya. Palya epo tufikile, abacifulefule. Lesa atile, "Cile Nengafye munda Mumwandi ukulwala! Nalamifwisafye ukufuma mukanwa Kandi." Ico e chalichi, chalichi ca Protestanti, calikanwa. Ichalichi caba Protestanti calikanwa; ukufuma ku Pentecosti ukuya kuli Luther, conse ica Ico. I Cebo cakwa Lesa efyo calanda.

¹³³ Lelo ukufuma muli cila cimo ica yalya amachalichi, Ena alisenda Abasalwa. Ena alisenda Ulubuto ukufuma muli cila umo, ukufuma muli ba Methodisti, ba Baptisti, ba Presbyteriani, ba Lutherani, monse ukupitamo, ba Katolika, nabonse. Alisenda abashalapo, ukufumya ibumba lyabntu.

¹³⁴ Kuno tekale sana, namayo umunono aali nalala muno mwine mu Louisville, Katolika, alefwa. Nalileko kulya. Kabili shimapepo atile, "Cabuwelele, icintu camusango ngoyo!"

Kabili umulume wakwe atile, "Selako. Muleke engile."

¹³⁵ Naingile mulya. Kabili nanmayo alingile ukufwa ulucelo lwakonkelepo. Ilyo nalemupepelela, icimonwa caishilemonekela, kabili atile, "EFYA SOSA SHIKULU." Ico nacilungama. Ulucelo lwakonkelepo... Kwali ukumweba ba ora efyo bali nokuba, califye filyafinefyo, ilyo aali nokuya kung'anda naundapwa. Balisekele, kukusenteka. Kabili ora imo ine Mupashi wa Mushilo walandile, aile ku ng'anda namayo uwaundapwa, kabili ali uwaundapwa ileelo. Aali ni Katolika. Bali niba Katolika. Bali ni ba Katolika.

136 Ilyo mwapokelela Ulubuuto... Mu Cipangano Cakale... Lekeneni mulangishe icishibilo nomba. Umfwikisheni, lyena Nalalungamafye ukutonta kwisambililo lyandi. Lolesheni, mu Cipangano Cakale, lintu umusha aali pesamba lya busha, kabili nomba ena akwete... Ena ashitilwe kulya kwine, nomutengo. Ali nokubombela ulya shikulu mpaka umwaka wakusekelela. Kabili ilyo umwaka wakusekelela waishile, kwaliko ipenga iyalilile.

137 Kabili ilyo umusha ali kunse kulya, ena nabana bakwe, nomukashi nabonse balefwaya ukubwekela kucalo cabo, balepitana mumabala, nakapitao aleboma, na *iyi* nshila na *ilya* nshila, kabili elyo ilyo shimapepo wakusefya aishile, aelisha ipenga, kabili ulya shimapepo alishishe ipenga, kabili ulya muntu, alyumfwile ipenga, kuti aposa ulukasu, kuti aleka conse ico alecita, nokulolesha kapitao pamenso, nokutula, "Tekuti ungume nakabili, Ndi muntungwa," afumapo nokuya kung'anda. Mulandu nshi? Kuli ukubilisha kwakusefya, ilyo baumfwile iciunda.

138 Kabili ilya e Mbila nsuma, ukusangalala, ukutula muli abantungwa kulubembu. Muli abantungwa ukufuma kuli yonse iyi misango iyakowela nefintu ifyo isonde lyaleta muno mwishina lyabukapepa, pesamba lya bonse babili ba Protestanti nabu Katolika, pesamba lyalulembo lwaciswango. Ico nacilungama. Imwe muli abantungwa.

139 Imwe tamulingile ukuba. Lelo nomba nga cakuti ulya mwaume akene ukupokelela ico, ninshi uyo mwaume afumishiwepo ukufuma kulya ukuya kucipilala cacipailo camuchalichi, kabili balimubikilepo ululembo, nokumutula ukutwi kwakwe. Kabili ena alinokuba umubomfi wa ulya shikulu munshiku shonse ishamweo wakwe.

140 Kabili imwe mulakana ukusumina Ulubuuto lwa Mbila nsuma ilyo Lwashimikilwa mu Maka ya Mupashi wa Mushilo, kuli Baibele, imwe kuti mwaikakatikila mwebene ku cifulo cenu ica Muyayaya. Ameni.

141 Nomba moneni, nacimbi icintu icinono, nga kuti mwanjelelako pakulanda ico inshita iinono iyapitapo, pa-palwa uyo mwaume. Lelo, moneni kuno, "Ukubepa Abasalwa bene..."

142 Nomba, tuloma pali ba Lutherani, ba Baptisti, nafimbipo, naba Katolika, nomba lekeni njise kuli imwe mwe bantu ba mushilo pali minitifye. Mwamona? Nalicetekela mumushilo. Imwe mulingile ukuba abamushilo. "Ukwabula umushilo takuli umuntu uwingamona Lesa." Te mushilo wandi; mushilo Wakwe. Kabili tapali nangu cimo ico Ningacita palwa cena; nicilya ico Ena ancitila. Nshiminina palwandi, pantu Nshakwata nangu umo, nshesha nokukukwata uuli onse. Nshesha ukweshu u-ukuba.

“Bushe uleesha ukwikatilila, Munyina Branham?” Iyo, mukwai.

¹⁴³ Ine ndekelekofye, nokuleka Ena ewaikatilila. Ico nacilungama. Ena Eumo Uyo uleikatilila. Ikalenifye abafwa, ifyo efyo mulingilefye ukucita. Twalililenipofye ukuba abafwa, Ena ali nokwikatilila. Ena alikatilila kale. Ena alikatilile kulya mpaka Atila, “Nacipwa.” Ico calicipwishishe. Lesa aletuleka ukucitafye cimo cine. Nacipwa.

¹⁴⁴ Lelo, abantu ba mushilo, imwe ba Nazarene naba Pilgrim Holiness nomba, ibukisheni. Ukupitila mumaka kabili nokufuma muchalichi ca Wesley, nangu chalichi ca Methodisti, lintu baampene pamo, imwe mwe bantu bamushilo abafumine, mwatile, “Ifwe twalatwalilila nabuumushilo.” Ico cali icisuma. Imwe mwalisungilefye ilya nkulo, ilya Nkulo ya Filadefia, mpaka yafika ku Laodikea. Lelo ilyo lubatisho lwa Mupashi wa Mushilo lwaishile, kabili ifishibilo fyapilibukile kuchalichi, mwacitile “iciwa.” Pantu balandile mu ndimi no kucetekela muli ifi fintu, mwatile, “Cena cali cakwa ciwa.” Kabili ilyo mwacitile ico, mwalipontele Mupashi wa Mushilo.

¹⁴⁵ Musango nshi Ningeba ukuboko kwandi ukutila, “Nshilekukabila”? Nga kuliko bakasambilisha, kuliko kulandila mundimi. Nga kuliko bakabila wambila nsuma, kuliko nakabili ifyabupe ifyakundapa. Musango nshi ulukasa lwingeba ilinso ukutila, “Nshilekukabila”? Mwamona? Iwe, nga uli mwana wakwa Lesa uwafyalwa, ulenda nokusumina ifintu fyonse ifyo Lesa alanda ukutila fyaliba ifyalungama. Uli nokwendafye uwalungama mu Lubuuto.

¹⁴⁶ Ilyo inshita yafikile iya Chalichi ukusela, Luther aliselele. Ilyo yafikile inshita ya Chalichi ukusesha ukuboko kwa Ciko, Wesley aishile sesha ukuboko. Ilyo yafikile inshita ya Chalichi ukukulanda, Pentecosti yaishilemonekela. Ico nacilungama. Lelo, nomba, moneni.

¹⁴⁷ Mwatila, “Kabili icipasho?” Mwatila, “Bushe kwaliba icipasho ca ico?” Ee, mukwai.

¹⁴⁸ Bushe mwalishiba ukutila Yuda Escariote, munkanyakristu umwine mwine, aali umuntu uwabuka pepa nganshi? Bushe mwalishiba ico? Balikwete isubilo nganshi muli ena, bamunyina, mpaka aali kasunga wacipao ca chalichi.

¹⁴⁹ Kabili Yuda Escariote alungamikwe ukupitila muku cetekela, ukucetekela pali Shikulu Yesu Kristu.

¹⁵⁰ Ashishiwe ukupitila mu Cebo. Aba Hebere, 17:17... Ndepilibula, Uwashila Yohane 17:17, “Bashisheni, Taata, ukupitila mu Cine; I Cebo Cenu e Cine.” Kabili Ewali i Cebo.

¹⁵¹ Kabili bapelwe amaka ayakufuma nokuya shimikila i Mbila nsuma, kabili nokutamfya ifiwa, kabili nokundapa abalwele. Yuda Escariote, muli Mateo 10, alumbwilwe pakati kabo.

Kabili bafumine nokutamfya ifiwa, kabili bashimikile i Mbila nsuma munshila iyaba ngeyo mpaka ababembu balapile ne fiwa fyafuma fyaya. Kabili babwelele balesangalala no kubilikisha, kabili bakwete inshita iisuma, kwati ngo kunono, ukulongana kwaba mushilo. Kabili Yuda ali palya pene pamo nabena. Ico nacilungama bwino bwino, ukuya pamo na bena.

¹⁵² Lelo lintu yaishile inshita yaba Pentecosti, Yuda alangile imisango yakwe.

¹⁵³ Palya epo ichalichi caba holiness calangile imibele ya ciko, palya pene, kabili baile baleshinguluka nokukana ulya wine Mupashi wa Mushilo uwa lebatungulula ukuya mu menshi ayashupa, bapilibwike nokukana Wena.

¹⁵⁴ Ninjishiba balikwa ukwingi uku-. . . Ine nshili Pentecosti. Nshatala mbapo mukabungwe ka Pentecosti, nakalya. Naiminina uwa beyama. Nshili Pentecosti, Methodist, Baptisti. Ndi mwina Kristu wa muli Baibele fye. Epelafye. Nacetekela ico i Cebo calanda. Kabili teti Nkane icabupe icakulandila mu ndimi; nga cakutula Ndacita, Ndi nokukana ukufundisha na conse icintu cimbi icabupe casubwa. Ico nacilungama. Nshatala suminishanya pamo naba bwananyina bamu Pentecosti “pali cimofye ica kusuminisha,” icakulandila mu ndimi. Nshicita ico. Nomba, ico nacilungama, nga cakutula bacetekela ico muli iyo nshila uyo mulimo wabo. Uyo mulimo wabo, mwamona, lelo ico caliba icalungama mukupwililika. Ine. . . Paulo atile, “Ine kuti nafwaya ukutula bonse imwe mwalandila mu ndimi.” Kuti nafwaya ukumona umuntu onse ukuba mupepi ngefyo na Lesa.

¹⁵⁵ Balikwata ba kalaso abengi, balikwata ifingi ifyakucetela kwabufi. Balikwata kulya, inshita ishingi, kabili nokulacita kwati balikwata Mupashi wa Mushilo, nokulanda ifintu fimo ifishaba ukulanda mundimi. Imyeo yabo ishininkisha ifyo caba. Lelo paliba icalembwa icituntulu icitwalililapo mu nshila imoine, inshita yonse.

¹⁵⁶ Ukuba, cinshi ico ciwa tekuti aposele icakulya, ifyambi fyakwawankole? Mucine, ena kuti acita ico, ukwasha ukucingilila. Aposele icintu cimo cine mumushilo. Aposele icintu cimo cine mu Methodist. Aposele icintu cimo cine munshiku shakwa Luther. Kabili aleposa icintu cimo cine na leelo. Kabili pesamba lya maka ya fyabupe, ubundapishi bwa maka yakwa Lesa nefya kulingulula, aleposa ifintu fimo fine.

¹⁵⁷ Lelo icakutinya cipilibula cinshi kuli iwe, nga cakutula kuti walanda ulwambo? Ifyuni fitila, “Lintu Namona icakutinya, ico e tiketi lya fyakulya. Ninshi kuli ama apo ayasuma, palya pene apali ama kalabu yekele kabili nefyakutinya nafikobama pamuulu.” Ico nacilungama.

¹⁵⁸ Lelo mwamona ifyo umupashi waendele palya pene. Kabili Yesu aloleshe nokumwena libela ico ukupitila muli cilya ichalichi ca Katolika, cilefuma. Atile, “Tamufwile ukwita

umuntu nangu umo taata. Tamufwile ukubomfya amashiwi ayafye ukubwekeshapo, fyonse ifi fintu.” Fumeni nokutila, “Nomba mube abacenjela, mulwisha kristu alifye nokuba mupepi mpaka ena kuti abepa balya benefye Abasalwa nga cingacitwa.”

¹⁵⁹ Lolesha, munyina, nibanga banacisungu abaile mukukumanya Shikulu? bali Ikumi limo. Bonse pamo bali ni banacisungu. Bushe *ukushilisha* cipilibula cinshi? “Icapwililika, icamushilo, bunacisungu.” Ikumi pali bena bali ni banacisungu. Basano tabakwete Amafuta mu nyali shabo. Basano balikwete Amafuta mu nyali shabo. *Aba* basano balifye aba mushilo kabili banacisungu ngefyo *aba* bali. Lelo bushe *Amafuta* yaleimininako cinshi muli Baibele, epo twafumishe ubushiku bwafumineko, ilyo ubushiku bwafumineko tabulaisa? U Mupashi, “Mupashi wa Mushilo.” Baliwemye abene beka nokwikala palya, lelo bali nomwenso kabili baiminine kunuma ukufuma ku Kafukauka kalya akalepongolwelamo Amafuta. Mwamona, bayampenye palwabo nokwikala panshi, kabili bali palya, aba cifule fule. Palya epaile inkulo ya chalichi.

¹⁶⁰ Nomba, nomba tuleisa pa cishibilo cakwa Lesa. Ninkwata amamineti amakumi yatatu, Shikulu nga asuminisha. Nomba Ndefwaya imwe mwisule pamo na ine, mukubalilapo, kabili nokwishiba ifyo cili icakabilwa, ici icishibilo icakwa Lesa.

¹⁶¹ Ibukisheni ifyo icishibilo ca ciswango caba; te kommunistu. Icishibilo ca ciswango cilefuma ku Rome, ukupitila mwisonde; Bu Katolika, pamo nabu Protestanti ukwisa ingila muli cena, bukapepa ubwa ampana. Kabili bali nokuleta pamo ama chalichi mpaka ichalichi conse cikalakontamina cilya icintu, ifilonganino fyesu ifya lekana lekana fyena kubikwafye lubali. Ico nacilungama.

¹⁶² Ukusokolola chapitala 9 nomba. Natubelenge ukwimfwikisha apa pa nshita ishinono, nga cakutila Lesa asuminisha, nokumona ico Alanda mu Cebo Cakwe. Nomba. . . [Pali tepu tapali amashiwi—Kale]. . . iya—iya mu Kusokolola, kabili versi 4. Kutikeni kuli ici.

Kabili calandilwe kuli bena (lintu bamwene ifikuko filepongololwa) ukutila tabafwile baonaulapo ifyani nangu ifimuti. . . nangula icintu conse icakatapa katapa, nangu icimuti conse; lelo. . . abo abantu abashakakwate icishibilo cakwa Lesa pa mpumi shabo.

¹⁶³ Lintu ifikuko fikalaisa, abantufye bamo abo abakacingililwa nyabofye abakakwata icishibilo mu Bufumu bwakwa Lesa. Ubu ebupingushi bwakufwailisha, lintu abantu. . . Kabili nga cakutila Lesa angafwilisha, mu mamineti ayanono mwalamona ico ukupitila mu Cebo cakwa Shikulu, ukutila iyi ni nshita iya kukakatika incende. Kabili nabonse abali nokukana Ico, tapali nangu cimo icikashalapo lelo kukandwa ukwa Muyayaya.

164 Nomba twalaya mulya mu Cipangano Cakale. Kabili natwise apa, nga kuti mwacita ico, mwi Buuku ilyakwa Esekele, nga kuti mwacita ico, natubelenge akashita muli Esekele 9. Nomba, ukupitila mukwafwa kwakwa Lesa, lekeni Ena atwafwilishe. Nomba tupwishe icakufundisha, pama minetifye amakumi yatatu ayalakonkapo, nga cakutila Lesa asuminisha. Nomba ici cilolele, muloleshe pali ico, Esekele 9, ici eco ciloleleko. . .

165 Icintu cakubalilapo ico tufwile twapwisha, bushe Icikakatikilo cakwa Lesa ni cinshi? [Pali tepu tapali amashiwi—Kale.] Bushe tamuletontonkanya ukutila ico cilekabilwa? [Ulukuta lwatila, “Ameni.”] Bushe Baibele Cebo icisuma icikalamba kuli imwe? [“Ameni.”] Nomba Ninjishiba namukwata ico, abo abaletila, “Kusunga ubushiku bwe sabbata,” lelo tapali Ilembo nangu limo ilya kutungilila ico, ku Cipangano Cipywa. Natufwaye twishibe ifyo Icikakatikilo cakwa Lesa caba, ifyo fine. Isuleni mu Bena Efese 4:30, 4:30, kabili 1:13. Mulembe. Abena Efese 4:30 iletila:

. . . *mwikalifya Mupashi wa mushilo uwakwa Lesa,
uyo wine mwakakatikwako mpaka naku bushiku ubwa
bulubulo bwenu.*

166 Nomba, bushe *ukukakatika* cipilibula cinshi? Ukukakatika “cishibilo icakupwisha.” Bushe ico nacilungana?

167 Ukuba, bushe mwalitala amumonapo icakulonga peshitima cilelongama ba motoka? kuti Afuma nokwikala pa nshita intali *pano*, kabili panshita intali *pano*. Kalonda kuti aisapo, alolesha mukati; kabili nga cakutila *ici* tacikatishe, cilesunkana, “Iyo. Nshakakatike ici. Afwile aconaula kabili nokucipanga nakabili.” Icintu cakonkapo, kuti aesha ukucilonga nakabili; kuti abula ici icishili bwino. Ulya kalonda kuti abwela nakabili atila, “Nacilubana. Cibwekeshenipo nakabili.”

168 Kabili ico eco Lesa acita ne chalichi Cakwe panshita iitali. Iwe kuti walonga, kabili uleya ku Muulu; nausenda ifintu fyonse pamo naiwe. Amangalo yenu ayamakadi, huh, icintu conse ico wingalona muchalichi, uleesha ukucisenda pamo naiwe. Lesa alacisushafye cena; tacili icaipekanya ukukakatikwa.

169 Lelo lintu Lesa amona umuntu, uwafuka, uwa mupashi uwa tobeka, uwacishinka mu mutima, ali pa cipailo, Lesa alesala icibi ce sonde kuli ena, nokumukakatika palya ukupitila mu lubatisho ulwa Mupashi wa Mushilo, kabili cena kubapo mpaka Yesu aisa; tekufuma kukuputulwa kumo ukufika ku kunankwe, lelo, “kufika napa bushiku bwa bulubulo bobo.”

170 Lintu icitolokoshi cakwi shitima, umwinshi, waisalwa, icikakatikilo cabikwapo pali cena, cena tekuti cisulwe nakabili mpaka cafika ku cifulo cakulekelesha ica ciko.

171 Kabili umuntu onse uyo uwafyalwa cipywa cipywa kabili uwakakatikwa mu Bufumu ubwakwa Lesa, takwata kabili ukukabila kwe sonde mpaka ubushiku Yesu Kristu akamusenda

ukumwingisha mu Bufumu. Eico nga cakutilla naukwatera ubwafya, kabili ulelanda ukutilla walikwatera Mupashi wa Mushilo; nangula iwe waba mu chalichi ca Methodisti, ichalichi ca Baptisti, ichalichi ca Pentecosti; nangu walipundishe, walandile mu ndimi; bakubatisha ukukutwala ku ntanshi, bakubwesha kunuma, bakusanshile amenshi; nga cakutilla ucili naukwatera ayo amafya, cawama wabwela nokubebeta pafipe. Ico nacilungama. Nausenda ifingi pamo naiwe; cena tacikatishe, cilesunkana. Lesa tekuti akakatike ico muli iyo nshila.

¹⁷² Lintu ulubuto lwaponena mu mushili, temulandu... Nga cakutilla ulubuto lwangano lwafwa palwaluko, tekuti lutwale ficilase, ukupususha umeo waluko. Ulubuto lwangano luli nokuleta ulubuto lwa ngano, ukubafye icine cine nge cintu icili conse. Kabili nga cakutilla twabyalwa no Lubuto ulwakwa Lesa ulushaonaika, kuti Lwena lwatwala shani icili conse kanofye umweo wa Mweo wakwa Kristu?

¹⁷³ Mupashi wa Mushilo e utungulula i Chalichi, ukutungulula Cena mu Maka ayakubuka ayakwa Yesu Kristu, kabili imwe ninshi mwaba abakakatikwa mpaka naku bushiku ubwa bulubulo. Iyo e Baibele. “Mwilenga Mupashi wa Mushilo uwakwa Lesa ukumfwa ububi, kuli uyo mwakakatikwako mpaka naku bushiku bwa bulubulo bwenu.” Abena Efese 4:30.

¹⁷⁴ Nomba, ilyo Mupashi wa Mushilo talati ese, alaba uwakakatikwa ilyo inkulo ya Benafyalo tailati itampe. Alaba uwakakatikwa pesamba lya fyakutekapo inyali ifya golide, twalikwete ica tantinkwa, pakukwatera ico, kulya kunuma pesamba lya ilyo inkulo.

¹⁷⁵ Atwalilile ukubangasha ukupitilla muli Abrahamu, Isaki, Yakobo, Davidi, ukupita monse munkulo yamfifi iyo bena bakwete munshiku shakwa Ahabu, ukuya ukufika, kuli Solomoni, nefyaba ngefyo, mpaka caisa fika namuli ilya imibele yacifule fule. Lelo ilyofye talati Esale ilya inshita kulya, Apele amaka yakalamba aya Mupashi wa Mushilo kuba Yuda beka, “Mwikendela munshila ya Benafyalo, lelo mukaye ku mpaanga ishaluba ishakwa Israele.” Bushe ico nacilungama? “Aishile ku Bakwe, kabili Abakwe taba Mupokelele.”

¹⁷⁶ “Lelo abengi taba Mupokelele, Abapele Amaka ayakuba abana bakwa Lesa.” Atile, “Napela kuli bena Umweo wa Muyayaya.” *Umweo* wa Muyayaya wafuma kwi shiwi lyaci Greek ilitwa “Zoe.” Zoe ni ulya Umweo. Zoe Mweo wakwa Lesa. Kabili nga cakutilla Umweo wakwa Lesa wikala muli iwe, uleta umweo wabulesa ukubafye icine cine nga fintu Njiminine pano pa cintamba. Kabili umuntu uyo uwakwatera Wena, tekuti onaike pantu Lesa teti onaike, pantu Lesa ekala mu muntu. Amen. “Uyo uumfwa Ifyebo Fyandi, nokucetekela pali Ena uyo uwa Ntumine, nakwatera Umweo wa muyayaya, kabili tekuti ese

mukusekwa; lelo nakwata Umweo wa muyayaya.” “Uyo uwalya umubili Wandi no kunwa Umulopa Wandi, Nkamubusha mu bushiku ubwa kulekelesha.” Ico e Cebo Cakwe. Wecitalaliko we kuwacetekela! Kabili wekusekwa we kuli abo abakana ukwenda mu Lubuuto!

¹⁷⁷ Kwatampa ukukaba bushe teifyo? Nacilungama, Cisuma kuli imwe. Moneni, moneni nga cakutilla ici cacine. Munyina, kuti twasenda cena, Pelembo ne Lembo, umulungu no mulungu, umulungu no mulungu, kabili nokwikalilila pali ici, ukwingila. . .mwi sambililo limo line, pa mwaka, mpaka kuti twafilwa ukucifumya muli Baibele, conse pamo, nokubafye abaiminina pa cintu cimo cine.

¹⁷⁸ Nomba pacakwimininapofye icinono pano, twalatungilila nokufwailisha ifyo ifyo ukukana ulubatisho lwa Mupashi wa Mushilo kuli imwe, nefyo cipilibula kuli bena mu bushiku.

¹⁷⁹ Nomba, muli Esekele chapitala 9, kasesema amwene Yerusalemu. Nomba ibukisheni, tulelanda muli ilya inshita mulya, aba Yuda, inshita yabofye tailapwa.

¹⁸⁰ Nomba tuli mu Benafyalo, pa mpela yabo. Nomba kabili tuli nokwingila mu Myaka ikana limo. Nacilungama.

¹⁸¹ Lelo nomba moneni, imwe mulelekeleshako naba Yuda nomba. Kasesema amwenene libela ico. Ici ninshi cilifye mwaka umwanda umo, palwa myaka imyanda cine konse konse, ilyo Shikulu talaisa, kabili casesemwe na kasesema. Nomba kutikisheni ilyo tulebelenga.

Abilikishe pamo mu matwi yandi neshiwi ilikalamba, atile, Lenga bonse abo abatungulula pali uyu umusumba ukupalama mupepi, kabili no muntu onse ukwete icilwilo cakwipailako, nangu icilwilo cakonawilako mukuboko kwakwe.

¹⁸² Nomba lolesheni ilyo tulebelenga.

Kabili, moneni, abaume mutanda bafumine. . .pa mpongolo iya pamuulu, iyo iyabela ukuya ku kapinda ka kukuso, kabili no muntu onse akwete icilwilo cakwipailako mukuboko kwakwe; kabili no muntu uwali pakati kabo, uwafwele ifyakufwala fyabuuta, uwafwele isha kolokondwe, nakalembelo kalusengo lwa inki kulubali lwakwe: kabili baile. . .no kwiminina ku ntanshi, ku lubali lwa cipailo ca mukuba.

Kabili ubukata bwakwa Shikulu Lesa wakwa Israele bwaile pamuulu ukufuma kuli ba Kelubi, palya pene apo ali, kuca ku pulilapo ica mu ng'anda. Kabili abilikishe ku muntu uwafwele isha kolokondwe, isho ishakwete ica kulembelako ica lusengo lwa inki kulubali lwakwe; (Kutikeni.)

Kabili SHIKULU atile kuli ena, Kabiye upite pakati ka musumba, upite pakati ka Yerusalemu, (ukukana kwakwa Yerusalemu), kabili mubike icishibilo pampumi iya bantu abo abateta kabili...nokulila pafya... muselu... ificitwa pakati kauko.

Kabili nomba kuli bambi atile mumatwi yandi, Kabiye ni...mubakonke ukupita mu musumba, nokubepaya: kabili mwileka amenso yenu yashepo, nangu ukukwata... ubulanda:

Mwipaulule abakalamba na baice, bonse bacishiko... abana abanono, na banakashi: lelo mwipalamina mupepi kuli onse apo apali... icishibilo; kabili uku tampila apashila. Kabili... ukutampila pa bakote banshiku abo abali mu ng'anda.

¹⁸³ Nomba moneni kasesema mu Mupashi, asendwa aya mu Bukata. Lesa atile, “Nalamilanga ifyo Nalacipwishishisha naba Yuda, ilyo nshilaisa ku Benafyalo.” Belengeni icakubwekelamo, nangu chapitala iili kunuma ya ico. Nomba, lintu aishile mulya, atile, “Namwene...” Mukubalilapo, amwene ulubembu mu musumba, kwati nga fintu tatalile mona kunuma, kabili amwene Yerusalemu. Nomba ibukisheni, ico califye kuba Yuda, teku Benafyalo; aba Yuda, no musumba wabo uukalamba, Yerusalemu. Kwatifye ngo bushiku bwa fumineko, twakwete ico icabikilwe pali ba Protestanti; nomba, munshita ino iya bushiku, cili kuba Yuda. Atile, “Kabiye ni mupite mu musumba.” Abantu baishile nefilwilo fyakwipailako mu maboko yabo, baile kuntanshi ukwipaya icintu conse icali mu musumba. Atile, “Nomba ikatililenifye ico, pali minetifye.”

¹⁸⁴ Kabili ukufuma mulya mwaishile u Muntu uwafwele ifya buuta. Leken twiminineko pakashita akanono. “Uwafwele isha buuta,” bulungami, ni bumushilo. “Ukufwala ishabuuta,” kuli Uyo uwakwete ulusengo lwa inki ku lubali Lwakwe. Atile, “Kabiye ni mupite mu musumba mukubalilapo, ilyo tabalaisa, kabili mubike icishibilo pa mpumi, icishibilo pa mpumi ya muntu onse, umwanakashi, umulumendo, no mukashana, mu musumba, abo abateta nokulila pafya muselu ifyo ificitwa mu musumba, pa membu isha bantu.” Mubike icishibilo pali bena!

¹⁸⁵ Kabili nomba, panuma Apitile nokubika icishibilo, Abwelele nokutita, “Nacicitwa.”

¹⁸⁶ Nomba Atumine abaume, atile, “Kabiye ni ku ntanshi, kabili tamufwile nokushapo nangu cimo, Lelo imwe mwipaulule icili conse ico icishikwete cilya icishibilo pali cena.”

¹⁸⁷ Lolesheni kuno, munyina. Ulya Kabika tali umbi ukucila pa Mupashi wa Mushilo.

¹⁸⁸ Kabili moneni, nga cakutita Aisa ku Jeffersonville, buno ubushiku, pa Branham Tabernacle, nangu tabernacle imbi mu musumba, nangu ichalichi cimbi, ninani untu Engabikapo

icishibilo, uyo uwaba uwacishinka nganshi kabili uwa cine ku cinsio cakwa Lesa ukutula bena balelila nokubilikisha, kabili balepepa akasuba no bushiku, pa membu isha mu musumba?

¹⁸⁹ Cinshi Cingacita kuli ba kashimikila abo abaleka abanakashi babo ukwisa mu nsuti shakusambilamo, kabili baleyolola mu tuputula, kabili nokwenda uku noku mumisebo; kabili nokwimba muli bakemba, kabili nokupenta nokucita kwati niba Yesebele. Kabili lintu... Abaume kulya, balepepa, nokunwa, kabili nokutwalililapo, nokuteya injuka, kabili ne fintu fimi! Kabili balecita kwati bena tabasakamene palwa ico; ukulaya mukulya icakulya ca cungulo bushiku ica nkoko shikalamba, nangu nga amalila ayali ku ncende kumo. Bashala ku mayanda pali Citatu ubushiku kabili balelolesha pa citunshi tunshi mucifulo cakuya kukulongana kwa mapepo. Mu nshita ya lusuba, baisala ichalichi, ku kulongana. Cinshi ico Engakakatika?

¹⁹⁰ Ico tulekabila, muno nshita ya bushiku, bwingi bwaici ica kusabankanya imbila nsuma muno mu Hollywood ukupwa! Kabili ukwakale, ukwatumwa kuli Lesa ukupuputulwa, abaume nabanakashi abo abakwisa pa cintamba! Kabili nokulesha ica kuposhanya mu maboko, nokwikatishanya mu maboko, nokubasansa amenshi, nokubatisha ukutwala icinsio ku ntanshi, nokubwelela kunuma, kabili neyi yonse imicitile iya tuntu utunono. Kabili nokwisa ku cituntulu, ica kuinasha, ica mupashi wa tobeka, umo umwikala ulubembu. Ukusakanya ico capamo, nokutampa ilya imicitile ya kale ukubilikisha, pa mwana umupya uwa fyalwa. Ameni. Uyo emusangofye uupokelela Mupashi wa Mushilo. Ico nacilungama.

¹⁹¹ Temulandu nangu bengaba niba Methodisti, ba Baptisti, nangu ba Katolika, nangu conse ico bengaba! Lintu baisa kuli cilya icipailo nokulila, akasuba no bushiku, "O mwe Shikulu Lesa, lintu nalolesha pa membu shamuli uyu musumba! Umutima wandi ulafilwa ukutusha! Ndafilwa ukutusha, mwe Shikulu, ukulamona ifi fintu filetwalililapo ukucitika. O mwe Lesa, citenipo icintu cimo! Tutumineni ukupuputulwa kwa kale," ninshi iwe uli pamupaka wakukwata Mupashi wa Mushilo ninshi, munyina!...?...

¹⁹² Lelo nga cakutula waenda ukuya kulya pantu iwe nautolauka pamuulu na panshi, nangu pantu iwe walishana nolwimbo, nangu pantu iwe walicitapo icintu cimo cimbi; kabili waile uleendauka ukushinguluka ulepunda, uwabula ukusakamana, uleinyantawila, nokuilishanya, nokuyampanya ku chalichi, nokutoloka ukufuma pa ncende ukuya pa ncende; cilangisha ukutula iwe taukwete icintu nangu cimo mukubalilapo.

¹⁹³ Munyina, uyo, uyo emuti wa maka uusuma, lelo cena icine cine cili nokukucita ububi. Ico nacilungama. Ee, mukwai. Cena cili nokufumya iwe, ukwabula umo uwa naka pakati kenu.

194 Nga fintu Mose. Ine kuti nafwaya ukulolesha mumbokoshi ka muti wakwe, bushe tekuti ucite ico? Akwete abantu ama milioni yabili kulya. Bushe kuti wafwaya ukumona mumbokoshi ya muti iyakwa Mose, ifyo akwete? Bonse balya abantu abakalamba, kabili nemyanda ya bana abanono abafyelwe cila bushiku, na bantu balemana, kabili na bantu balwala. Kabili lintu afumine, mu myaka amakumi yane, tapalipo nangu umo—umo uwanaka umo pakati kabo. Bushe imwe bamo ba dokota, mwebekele pano muno nshita ya bushiku, kuti mwafwaya ukumona mumbokoshi ya muti wakwe?

195 Lekeni tuloleshe muli yena nokumona ifyo cili. Nomba lolesheni kunuma. Twalamona. “Nine Shikulu neundapa imwe.” Efyo ico cili. Ameni. Ifyo efyo caliy. “Nine Shikulu neundapa imwe.” Atila kuli nokuba umwana uuli nokufyalwa. “Nine Shikulu uumyundapa.” Nakwata akalaso. “Nine Shikulu neumyundapa.” Ico ecakulembapo umuti ico engapela. Uyo wine eumofye alekabila. Uyo wine eumofye akwete. Uyo euntu Lesa amupele.

Pantu, ileelo, “Oh, tatwacetekela muli Ico. Iyo, ico . . .”

196 Lesa tacinja. Aba cimo cine. Nga cakutila uyu umupashi, uletwalilila mu nshila abantu bacitilamo ileelo, pesamba lyeshina lya bwina Kristu, cilenga Lesa ukukana umfwa bwino mumala Yakwe, ecali “icamuselu” ku bantu ukucita cilya, cena camuselu ileelo. “Yesu Kristu uwaba cine mailo, ileelo, no muyayaya.” Oh, Naumfwa uwa bukapepa.

197 Moneni, “Kabiyeni apa,” Atile, “Imwe kabiyeni ukupita mu musumba Mubike icishibilo pali abo abateta nokulila pafya muselu ificitwa mu musumba.” Kabili nomba Atile, “Panuma Imwe mwacita ico,” Abweshe abantu necilwilo cakwipailako kuntanshi, kabili baile ku ntanshi nokwipayaya ifintu fyonse.

198 Nomba, aba lyashi lyakale, pakashitafye akanono. Yesu aishile mu mubili; Lesa, alangilwe mu mubili. “Lesa ali muli Kristu, alewikisha isonde kuli ena Umwine.” Kabili lintu Aishile mu mubili, Aile konse alefundisha. Bena ba Mwitile, “Beelzebubu; kalanda wafya kuntanshi.” Bamupumishe Ena, pakufyalwa Kwakwe, ne fintu fyonse fimbi; bena Bamukene, ba Mutamfishe.

199 Atile, “Uyo onse uukalandila ububi Umwana wa muntu, cena cikelelwa kuli ena, lelo uyo onse uukalandila ububi Mupashi wa Mushilo, cena tacakelelwe kuli ena muli lino isonde nangula mwi sonde ilili nokwisa.”

200 Aitile aba Yuda banono capamo. Taile ku Benafyalo. Aile kuba Yuda. Atuminwe kuba Yuda; tayali ni nshita ya Benafyalo. Inyali yakulekelesha yaakile mu nkulo yaba Yuda, kabili Aile kulya. Kabili kulya kwalifye abantu abanono aba Mupokelele, abaitilwe ukufuma.

201 Cimo cine bwino bwinofye nga fintu cili ileelo. Kwatifye ni fintu Mupashi wa Mushilo alandila ukufuma muli Yesu Kristu, ukwitwa ukufuma lilya; eico efyo na Mupashi wa Mushilo alandila ukufuma muli Yesu Kristu, ukwita, ileelo.

202 Bacetekele amaka yacilamo. Balemona i Ntungulushi yabo. Bale Mumona. Balishibe ukutila Ali ni Mfumu yaba kasesema. Balishibe ifyo Ali. Ifyo Alandile, Lesa ashininkishe ico kabili atile ecali Icishinka. Balishibe ukutila balikwete Icine. Balishibe Untu balecetekela, kabili baile kuntanshi pamo na Yesu.

203 Nomba ba Mutanike. Atile, “Taata, beleleni, bena tabeshibe ifyo balecita.”

204 Lelo lintu Ubushiku bwa Pentecosti bwaishile mukupwililika, kwali ibumba ilinono, ilya bantu abalelosa, ukulila ukutwalililapo. “Kabili lintu Ubushiku bwa Pentecosti bwaishile fika mukupwililik. . .”

205 Palya penefye kwaishile shimapepo pa musebo, nembokoshi ya mukate, imbokoshi ya mulalilo, atile, “Myangeni indi shenu nomba, kabili na Ine nalanwa umwangashi”? Wecabulamo amano we! Pamusebo paishile kashimikila waba Protestant, kabili atile, “Twalabula ukuboko ukwesenge, kabili nokusenda imyeshi mutanda iya kulesha”? Huh! Icabulamo amano! “Nalansasa amenshi pali imwe. Nalamibatisha. Nalamitwala muli *iyi* nshila, ukumitwala mu chalichi, ukumipela ukuboko ukwe senge”? Icabulamo amano!

206 “Lelo lintu Ubushiku bwa Pentecosti bwaishile fika mukupwililika, palya pene kwaishile ukufuma mu Muulu nge cimwela ca maka icalepunga, kabili Aiswile mu ng’anda muntu baikela. Indimi isha misasatwe shaikela pali bena kwati mulilo.” Batampile ukulanda bwangu, ukulacilinganya, ukulasabaula amate pakulanda, kabili nokufwisa amate, kabili nokutwalililapo.

207 Mwatila, “Iyo!” Nalashininkisha ico kuli imwe ukupitila muli Baibele. Ee, mukwai. “Bushe mulepilibula ukutila ico eco bacitile?” Ifyo efyo Baibele yalanda.

208 Bushe mwalishiba Esaya aseseme? Lekeni mbelenge icintu cimo icinono ukufuma muli Esaya pano, pali mineti fye imo. Esaya, chapitala 28, ukutampila pa versi 8.

Pantu pa matebulo yonse napesula amalushi(Alelanda pali ubu ubushiku.) *kabili ifyakowela, eico icakutila tapali ne ncende iyaweme.* (Munyina, nga cakutila ico tacali ecikope camu Yuda!)

Ninani untu engafundisha ukwishiba? kabili nani untu engalenga ukukutuluka amasambililo? (Tulelanda pa Masambililo, muno nshita ya bushiku.) . . .abo abasumunwa ukufuma ku mukaka, kabili nabo abafumishiwa kumabele.

Akashilwa pa kashilwa, akashilwa pa kashilwa; umushilwa pa mushilwa, umushilwa pa mushilwa; . . . (Iyo e nshila i Mbila nsuma ishilamo, ukufuma ku Kutendeka ukufika ku Kusokolola.)

Pantu ku milomo iimemensela kabili ne ndimi shimbi Ndi nokulanda kuli aba bantu.

. . . kabili *uku ekutusha*, umutende untu Nalandile ukuti uli nokwisa. Kabili pali fyonse ifi tabakomfwe, lelo bakafumapo, balepukumya imitwe yabo.

²⁰⁹ Mwaumfwa. Ifyo efyo Alandile. Ico tacali cebo candi; ico Cebo Cakwe. Cinjeni Ico, nga kuti mwacita. Cena tekuti cicinje. Atile, “Akashilwa pa kashilwa; umushilwa pa mushilwa; apa akanono napalya akanono.” I Mbila nsuma yonse ifwile yaletwa.

²¹⁰ Umwisulo wa Mbila nsuma ufwile watampila pano, labili Bashimikile. Kabili lintu bacitile, Amaka ya Mupashi wa Mushilo yaishile.

²¹¹ Kabili balya aba Yuda bapumishe Yesu, kabili basekele, batile, “Ha-ha-ha! Aba bantu nabesulamo umwangashi uupya.” Nabesalila ubuyo bwabo ubwa Muyayaya. Batile, “Mulandu nshi ifwe tuleumfwila mululimi lwesu, imilimo iisuma iyo balelanda? Mulandu nshi, aba bantu beswilemo umwangashi uupya. Ha-ha!” Bapumishe nokuseka.

²¹² Kabili Petro, ulya kakunkula wa mushilo uunono, kashimikila uushabeleshe ukulanda ku cintu bwingi, ukumufumya mu mibele iya kukana landa ku cintu bwingi, atolweke, atile, “Imwe mwe bantu baku Yudea, na imwe mwe bekala mu Yerusalemu, lekeni ici cishibikwe kuli imwe, kabili kutikeni kwi shiwi lyandi. Lelo ici e—cilya icalandilwe na kasesema Yoele. Aba bantu tabeswilemo umwangashi uupya, ngefyo mulecibika, pantu ni ora yalenga butatu muno bushiku. Lelo ici e Cilya.” Asontelele ukubwelela kuli Baibele. Ine limo limo ndalanda ukutila, “Nga cakutila ici te Cilya, Ndi nokusungafye ici mpaka Cilya cikese, nga cakutila kuli icili conse icapusana.” Nacilungama. Atile, “Ici e cilya icalandilwe na kasesema Yoele. Cili nokwisa fikilishiwa mu nshiku shakulekelesha,” imyaka yakulekelesha amakana yabili.

²¹³ Amakana yabili ayakubalilapo, yaonawile isonde na menshi. Amakana yabili aya cibili, Kristu aishile. Mu myaka amakana yabili ayakulekelesha, “Ndi nokupongolola u Mupashi Wandu.” Alleluya! Tekutila “Ndi nokusambilisha ba kashimikila bamo nokutuma ba shimapepo bamo.”

²¹⁴ “Lelo Ndi nokupongolola u Mupashi Wandu ukufuma mu Muulu; abana benu abaume na bana benu abanakashi bakasesema; napali ba cishiko Bandi abanakashi na bacishiko bandi abaume Nkapongolwelapo u Mupashi Wandu, kabili bakasesema. Nkalangisha ifishibilo mu myuulu pa muulu, kabili na pe sonde panshi.” Ifyo efyo cali. Ico cali kulashika.

215 Kabili balya aba Yuda basekele no kupumya, kabili atile, “Bena nabesulamo umwangashi uupya.” Ico icisalile ubuyo bwayo.

216 Mu A.D. 96, ukwisa kwakwa Tito, aishile ukufuma ku lubali, Yerusalemu ashingulwikwe nababulwi. Kabili namwishiba ico icacitike? Balya aba Yuda batile, “Nomba ifwe tuli nokubwelelamo mu ng’anda yakwa Shikulu.”

217 Lelo balya abasokelwe no kwisushiwa na Mupashi wa Mushilo. . .

218 Nga fintu Yosefa atile, “Balya abantu abamusango wakulya abanabo, imwe mulalya umubili uwakwa Yesu uwa ku Nazaleti.” Batile, “Bafishile umubili Wakwe, kabili balelya pali wena,” (Balelya umulalilo.) batile ukutula “bena, lilya ibumba kulya, balya abamicitile yabipa.”

219 Bushe mwalishiba balya abantu kunuma kulya baleitwa “abamisango yabipa”? Mwalishiba ico? Mwalishiba *imisango yabipa* ifyo yaba? Muntu umo uyo “uwafulungana.” Ee. Lolesheni pa Washila Paulo.

220 Nomba, imwe mwe bantu, imwe—imwe ba Baptisti mwatemwa ukutula, “Uwashila Paulo, oh, Nalimucetekela.” Imwe ba Katolika mutila, “Oh, Uwashila Paulo,” kabili mutomona imiku ibili nangu itatu ku makasa yakwe, kuli filya ifyapangwa kulya ku Rome. “Uwashila Paulo! Ee, mukwai!”

221 Lolesheni kuco Uwashila Paulo alandile lintu ali kuli Agrippa. Atile, “Munshila betilamo icabufi,” kakunkuluka wa mushilo, “iyo e nshila Mpepelamo Lesa.” Amen.

222 Ine kuti nafwaya uku kuminkanya amaboko yandi pamo na ena; kuti Natila, “Nacetekela cimo cine, Paulo! Alleluya! Ee, mukwai, icintu cimo cine! Imyaka umwanda ikumi na pabula iyapitapo, Paulo. Ncili nacetekelafye icintu cimo cine!” Ncili ninkwata Mupashi wa Mushilo; ifishibilo fimo fine, ifipeshamano fimo fine, ifintu fyonse cimo cine fye; ficili filetalililapo, Mupashi wa Mushilo umo wine, acili nakakatikwa mpaka (lintu?) ukufika ku bushiku bwa bulubulo.

223 “Iyi Mbila nsuma ili nokushimikilwa. . .” Cinshi? “Imbila nsuma!” I Mbila nsuma ni cinshi? Te “Cebo fye epela.” Paulo atile, “I Mbila nsuma isa kuli ifwe, te mu Cebo fye epela, lelo kupitila mu Maka no kulangwa ukwa Mupashi wa Mushilo emwishila i Mbila nsuma.”

224 Paulo atile, “Nshaishile namasambililo yaku seminale, ukwisa ndepanga amashiwi ayasuma ayakalamba, pakutula ipusukilo lyenu lingeminina pa mashiwi ayakalamba kabili amashiwi ayabikwa pa milomo, kabili mu mashiwi yakulumbanya nangu ifisumino fya batumwa, nangu ifintu fimo ifyaba ngefyo. Nshaishile kuli imwe ngefyo. Lelo Naishile kuli imwe ukwishibafye icintu cimo, mu Maka yakubuka kwakwa

Yesu Kristu, kabili namukulangwa kwa Mupashi wa Mushilo.” Alleluya! Lesa tupeleni ba Paulo nabambi nefikalamba amakofi ya maka, lelo ukubika Cena palya ukwabula ukwabula ukufwala amakalapushi yaku seminale. Amen. Icikakatikilo cakwa Lesa! Amen.

²²⁵ Nomba, ni nshita nshi tukwete? Ikalamba, bushe teifyo? [Ulukuta lwatila, “Amen.”—Kale.] Ifyo eflyo Nacilatontokanya. Ico cili bwino. Mailo nipa Cibelushi, tapali umo pali imwe uubomba. Cisuma. Cisuma. Ibukisheni, pama mineti fye—fye ayanono.

²²⁶ Pepeni! Mona, munyina, ino ni nshita iyakuba abacishinka. Ino ninshita yakutontokanyapo. Ine nshiminine pano ukuba uwakusekesha. Nga cakutila Nali, kuti Naya pa cipailo nokulapila. Ine kuti naba uwakusekesha kuli imwe bamo, lelo Nshipilibula ukuba. Ndacita uwabula amano panono, umuku umo kabili pa nshita; tekuti Ncafwilishe. Icintu cimo cilesa pali ine, cinenga ukucita ifyo, eico tekuti Ncafwilishe. Lelo mu mutima wandi, munyina, Nalicetekela Cena nomutima wandi onse. Pa myaka amakumi yabili Nalishimikila Ico ukupitila pano pa cintanmba, ukuya mwi sonde monse, kabili Lesa alashininkisha Cena nefishibilo ne fisungusho. Amen. “Yesu Kristu uwaba cimo cine mailo, ileelo, no muyayaya.” Ee.

²²⁷ Nomba atile, “Pantu bena bali bafilwilo ukuya ku ntanshi.” Bakene ukupokelela cilya icishibilo. Kabili aile kuntanshi, kabili Tito ashingulwike ifibumba fya Yerusalemu, kabili babutukile mu musumba; babalengele ukuba ne nsala mulya, mpaka baipike umwana wa cila umo nokulya. Balile ifipapa fya cimuti, ifyani ukufuma mu mushili. Kabili nomba mukulekelesha baibwelelemo . . . Tito, lintu aile mu Yerusalemu, aonawile fyonse ifyali mulya, aipeye abanakashi, abana, utunya, bashimapepo, ne fintu fyonse fimbi, kabili aoccele umusumba.

²²⁸ Kabili Yesu atile, “Kukesa inshita imo iyakutila takwakabe inshita ilibwe likekala palinankwe.”

²²⁹ Atile, “Lolesheni pa cilonganino cikalamba cesu. Munyina, tuli ba Baptisti, nangu ba Methodisti, nangu ba Pentecosti, nangu conse ifyo cingaba.”

Atile, “Takwakashale ilibwe limo ilikekala palinankwe.”

²³⁰ Cilelangisha ukutula “Lesa tekala mu mayanda ayakulwa na maboko.” Lesa ekala mu mitima ya bantu. “Pantu umubili e Untu Mwampekanishisha.” Mupashi wa Mushilo tekala mu ng’anda. Ekala mu mutima. E tempele. “Bushe imwe tamwaishiba ukutula muli matempele yakwa Lesa wa mweo?” Amen. Mwakula itempele, mwakula ichalichi, icicetekelo cenu conse cakulwa ukushinguluka itempele lyenu nangu ichalichi cenu, icilubi icabaswa, cabula icishibilo ca ciswango kabili tacaishiba ifyo. Ico nacilungama. Ukulashinguluka nokuposa inshita yenu, ba kashimikila, ukutungilila akabungwe kenu,

kabili nokuya fye abalungama mukololoka kumbo pamo na cena nga fintu bengaya.

²³¹ Ndekweba, munyina, ni nshita iyo abantu bafwile babuka nokushimikila i Mbila nsuma na Maka aya Mupashi wa Mushilo, ilyo konse ku ncende, natwite ba Methodisti, ba Baptisti, ba Presbyteriani, ba Katolika, na yonse, kucapindama cakwa Yesu Kristu.

²³² Nomba, mwatila, kacema wakale asendele ubuci, no kububika palibwe. Lintu impaanga iilwele yamyanga yalepola.

²³³ Munyina, Ninkwata conse umufuko uwaisulamo wena pano, muno nshita ya bushiku. Kabili Nalabika wena pa Cilibwe, Kristu Yesu, kabili impaanga iilwele kuti yamyanda nokupola. Ico nacilungama. Munyina, kutika, nshilecibika pa chalichi icili conse. Tacaba mu chalichi icili conse. Caba pali Kristu. Ico nacilungama bwino.

²³⁴ Mukukonkafye! “Oh, ee, twacetekela muli Kristu.” Imilimo yobe ishininkisha ico wacetekela.

²³⁵ Yesu atile, “Ifi ifishibilo,” f-i-l-i, ba l babili, “fili nokukonka abacetekela, ukufika naku mpela ye sonde. Kabili mwi Shina Lyandi bali nokutamfishamo ifiwa, bakalandila mu ndimi ishopya; nga cakutula baimya insoka, nangu banwa ifintu ifipaya, tekuti fibacite ububi. Nga cakutula babika amaboko yabo pa balwele, bali nokupola.” Ifyo efyo Yesu alandile. Ifyo e Fyebo fyakulekelesha ifya fumine pamilomo Yakwe. Kabili Asendelwe ukuya mu Muulu.

²³⁶ Kabili abantu abaya kuntanshi, nabacetekela no kushimikila ubundapishi bwa maka yakwa Lesa, kabili na maka yakwa Lesa, isonde libeta “abafulungana.” Kabili Baibele itila, “Nga cakutula kuti baita Shikulu uwa mu ng’anda ‘Beelzebubu,’ ngo kucilapo bena kuti babeta shani, abasambi Bakwe?”

²³⁷ Abasulwa, efyo bali, bonse bafwilefye bwino bwino. Lelo Yosefa atile, “Balya bantu aba . . . balya—balya abena Kristu abantu, baile ukufuma ku Yerusalemu ukuya ku Yudea, kabili babutwike ukukali bonse ubu.” Nomba ico cali ba Yuda, impela yaba Yuda.

²³⁸ Mukwangufyanya nomba, mu mamineti ayalakonkapo, natupwishe Abenafyalo, mukwangufyanya. Natwisule u Kusokolola chapitala 7, epo twalapelekesha inshita ya Benafyalo. Moneni nga cakutula ici nacilungama nangu iyo. Apo epo kasesema muli Esekele 9 aseseme impela ya *ilya* inkulo; nomba apa pali Mupashi wa Mushilo alesesema impela ya *iyi* nkulo. Kutikisheni nomba ilyo Ndebelenga bwino bwino.

Kabili panuma ya ifi fintu . . .

²³⁹ Ukusokolola 7 nomba, “Panuma ya ifi fintu Namwene ba malaika bane . . .” Ico cali ni ulya uwaikela pali kabalwe uwaile

ku ntanshi, pa chapitala 6, kabili nefyo baile kuntanshi; kabalwe wafitulukila, kabalwe wa fita, kabalwe wakashika, nefyaba ngefyo, ico, bena bakensha baleensha pa calo pa nshita intali.

. . . Namwene ba malaika bane nabeminina pa fifutu fine ifya pe sonde, nabekata imyela ine. . . ukutila taifwile ukupupa pe sonde nangula pali bema, nangula pa cimuti icili conse.

²⁴⁰ Nomba moneni icimonwa amwene mukubalilapo. “Namwene ba malaika bane nabeminina pa fifutu fine,” pa ncende shine ukushinguluka isonde, malaika, naikata imyela ine. *Ba malaika* “ninkombe.” Efyo Baibele yalanda. Kabili *imyela* “bulwi no kukansana.” Ena aikete imyela ine, pano, . . . ? . . . Nomba moneni, mu versi 2.

Kabili Namwene malaika umbi alenina ukufuma ku kabanga, akwete (i-c-i-k-a-k-a-t-i-k-i-l-o, umulimo walipwile, mu mashiwi yambi) . . . akwete icikakatikilo icakwa Lesa wa mweo: kabili abilikishe ne shiwi ilikalamba kuli . . . ba malaika, . . . abo abapelwe ukonaula isonde na bema,

Atile, Mwionaula isonde nangu bema, nangula . . . ifimuti, mpaka mpwishe ukukakatika ababomfi bakwa Lesa wesu pa mpumi shabo.

²⁴¹ Moneni, Nalabelengako ukuyako panshi.

Kabili Naumfwile impendwa ya abo . . . abakakatikwe: kabili balya abakakatikwe ba—ba . . . abakakatikwe bali umwanda umo na makumi yane kabili amakana yane aya . . . ba mukowa uwa—uwa . . . aba mu mukowa wa bana bakwa Israele.

²⁴² “Aba mu mukowa wakwa Yuda, ikumi na babili . . .” kabili ukuyako panshi, kabili aba muli “Benjamin,” kabili “Gad,” kabili “Reuben,” ukuyako panshi ukufika kuli “Zabulon,” kabili ukuyako panshi kumikowa ikumi na ibili, pa mpela ya versi 8. Kabili ikumi limo na fibili ukutamusha ne kumi limo na fibili capanga cinshi? [Ulukuta lwatila, “Umwanda umo na makumi yane na fine.”—Kale.] Umwanda umo na makumi yane na fine. “Amakana umwanda umo na makumi yane na fine,” bonse ba Yuda. Nomba, moneni.

Kabili panuma ya ici Namwene, kabili, moneni, cinkupiti iikalamba, iyo umuntu tekuti apende, bonse aba mu mikowa, aba ndimi, ne fyalo, . . .

²⁴³ Nikwisa uko bafumine? Mwamona, tulemona apo balya aba Yuda pampela; kabili na lintu ba malaika babebela ukuya ku ntanshi ukuya mukonaula, calandwa pano, ukumona no “nokwikatwa.” Lelo nikwisa uko aba bafumine, aba mikowa yonse, indimi, ne fyalo? Bamonekele palya pene.

...kabili abantu, ne ndimi, baiminine ku cinso ca mwana wa Mpaanga, kabili kunuma... bafwele... umwana wa Mpaanga, bafwele imingila ya buuta, notuncindu mu maboko yabo;

244 Na Bwinga, Nabwinga umwina Fyalo alikakatikwe pano. Moneni.

Kabili bena balilile ne shiwi ilikalamba, batile, Ipusukilo kuli Lesa wesu uyo uwaikala pa cipuna, na ku mwana wa Mpaanga.

Kabili—kabili... ba malaika aba iminine ukushinguluka icipuna, ... abakalamba, ... ifya mweo fine, ... baponene ku ntanshi ya cipuna pa finso fyabo, kabili bapepele Lesa,

Baletila, ... (Kutikeni, nga cakutilla ici tacileumfwika kwati kulongana kwa Mupashi wa Mushilo!) A-... Amapalo, ameni, ubukata, ... amano, ... ukupela ukutotela, ... ukucindikwa, ... amaka, ... ubulamba, fibe kuli Lesa wesu umuyayaya umuyayaya. Ameni.

245 Ifyo tafileumfwika kwati musango wa kukonka ifya masambililo, kuli ine. Ifyo fileumfwika kwati ni munshita shakale, Mupashi wa Mushilo ukupongoloka, kuli ine. Aba bantu bali ku ncende kumo; balishibe ifya kucita lintu bamwene mwana wa Mpaanga naikala pa Cipuna ca bufumu.

Kabili umo pa bakalamba... atile kuli ine, Nibani aba... kabili abafwele imingila ya buuta? kabili nikwisa bafumine?

246 Nomba imwe namwishiba bali ba Yuda, nomba nikwisa aba bafumine, “aba mikowa yonse, indimi, ne fyalo”? Moneni.

Kabili Natile kuli ena, Mukwai, imwe namwishiba. (Yohane atile, “Ine nshishibefye.”) Kabili atile kuli ine, ...

247 Aba ebalya abakwete Cilya, Ndetontonkanya. Nacilungama.

... Aba ni balya abafumine mu bucushi bukalamba, (abetwa “bakakunkuluka wa mushilo,” abo balepumya, abapakeswe, abasekelwe) ... bafumine mu bucushi bukalamba, kabili nabasamfya imingila yabo, nokuipanga iyabuuta mu mulopa wa mwana wa Mpaanga. (Moneni!)

... bali kuntanshi ya cipuna cakwa Lesa, ...

248 Nikwisa uko umukashi ekala? Nikwisa uko namfumu ekala? Uyo ni Nabwinga, Nabwinga umwina Fyalo.

... kabili bena balamubombela akasuba no bushiku mwi tempele: ...

249 Umukashi wandi alamombela pa ng'anda akasuba no bushiku. Mwamona? Uyo e Nabwinga wakwa Yesu; uyo e Nabwinga umwina Fyalo.

...kabili abo abaikele pa cipuna bali nokwikala pakati kabo.

Tabakomfwe insala nakabili, . . .

250 Alleluya! Inshiku sha kubomba shalipwa. Ukuba, twapushile icakulya icingi, lelo tatwakatale atupusapo cimo Kulya. Amen.

251 Ninjishiba umulanda wandi, umunono, mayo umukalamba ekele pano muno nshita ya bushiku. Kabili Nimumona afuma pe tebulo. Twacikwata kofi no mukate wafufuma. Ena acilapongololwelapo, abikapo na sugar. Kabili nga taukumene ukupita muli bonse; abaice bena kulila, baima baya. Lelo tatwakatale atucita ico Kulya! Taata wandi umukalamba alele mu maboko yandi, ukwabuka umusebo, kulya kwishilya, kabili afwile, uwansala.

252 Lelo tatwakacite ico nakabili. Alleluya! Iyo, mukwai. Takwakabe insala.

Tabakabe nensala nakabili, nangu ukuba necilaka . . . nangu akasuba takakabalike pali bena, . . .

Pantu umwana wa Mpaanga wuli pa cipuna akalabalisha, kabili akalabatungulula mu tumfuku mfuku twa mweo utwa menshi: kabili Lesa akafuta ifilamba . . . fyonse ukufuma ku menso yabo.

253 Bena limbi balelilako panono ukutwalililapo, lintu Mupashi wa Mushilo aisa. Lelo Lesa akafuta ifilamba fyonse ukufuma pa menso yabo.

254 Moneni, amwene “ba malaika bane nabeminina pa fifutu fine, nabekata imyela ine.” Mukwangufyanya nomba. Inshita yandi naipwa, lelo lekeni ndete ici icikomo kuli imwe, ilyo tatulaisala. Lolesheni, amwene ba malaika bane. Amwene ukwisalika kwa chalichi ca ba Yuda, ifyo abamwene baishile, munshila imoine, baishile nefilwilo fyakwipailako, ulya mulalo waba bulwi.

255 Nomba moneni. Cishibilo ca musango shani ico Chalichi ca Mupashi wa Mushilo capokelele, pakuba icishibilo ica pa mpumi shabo? Cena cali cishibilo ca bumupashi. Mupashi wa Mushilo ewabikilepo pali bena. Bushe ico nacilungama? Tabikilepo icifwatiko nangu cimo pa mitwe yabo, bushe Alicitile? Iyo.

256 Tabasekelwe na cilya icalo icilwisha bukapepa. Basekelwe ku babo bene. Mwamona ico Ndepilibula? I Chalichi icituntulu icakwa Lesa wa mweo cili nokusekwa naba Katolika naba Protestanti, pantu bali nokwikatana capamo. Bena kale baliba capamo nga umo, nga nyina no mwana umwanakashi.

²⁵⁷ Lelo aba, *pano*, tabali. Nomba, moneni ico Acitile. Atile, “Bikeni icishibilo pa mpumi shabo.” Cishibilo camusango shani ico cali? Nalamibelengela, Imilimo ya Batumwa 2. “Bali bonse nokulanda kumo ku ncende imo. Kabili palya penefye kwaishile iciunda, Malaika alefuma mu Muulu.”

Mwatila, “Malaika aali iciunda?”

²⁵⁸ Cali cinshi, cinshi icaile ku cinso cakwa Davidi, lintu aumfwile ukupupa kwa mabula, amabula ya malubeni, bulya bushiku lintu aumfwile umwenso uwakuya ku ntanshi? “Aumfwile iciunda ukufuma mu Muulu kwati mwela wa cipupu ca maka uwalepita bwangu,” Lesa ukuya alebatangilila.

²⁵⁹ “Kabili palya penefye kwamoneke kuli bena Mupashi wa Mushilo na Maka.” Bafumine ukuya mu musebo, baletoloka kabili baletolauka, nokulandila mu ndimi, kabili nokumemensela kwa milomo, nokubilikisha, kabili nokucita kwati niba cakolwa, kabili no muntu onse alesangalalafye nokulumbanya Shikulu Lesa. Bushe ico tacilungeme?

²⁶⁰ Iyo enshila Lesa acitilamo lintu Atuma Amaka Yakwe ukwisa mulubatisho lwa Mupashi wa Mushilo. Kabili Wena waishilemo bwino mulya, kabili ne Mbila eflyo yaile! Alleluya! Kabili bapundile nokubilikisha, nokulandila mu ndimi, kabili baile kulya. Kabili ico ecali icishibilo ico Lesa abikile pa bantu. Bushe ico nacilungama? Lesa abikilepo icishibilo, kabili uyo emusango wa cishibilo ico Lesa ali nokubika pa bantu Bakwe leelo. I Cikakatikilo cimo cine icakwa Lesa cilya icaile pali bena kulya, pesamba lya lubatosho lwa Mupashi wa Mushilo, ecali Cikakatikilo cakwa Lesa.

²⁶¹ Ndefwaya ukumipusha icintu cimo, mwe chalichi. Baibele itila icishibilo cakwa Lesa, muli bulya ubushiku, cali lubatisho lwa Mupashi wa Mushilo. E Cikakatikilo icali pa bantu, ukubalenga ukuba abapusanako ukufuma kuli bambi, cali lubatisho lwa Mupashi wa Mushilo. Ico nacilungama? I Cipangano Cipy afitila, mu Abena Efese 4:30, ukutila Mupashi wa Mushilo e Cikakatikilo cakwa Lesa, pa abantu munshiku shakulekelesha, ukufika kubuyo bwenu ubwa Muyayaya. Ico nacilungama? Nomba ninshi Mupashi wa Mushilo ali uwalungama.

²⁶² Nomba, twalikwete inkulo yaba Methodisti, twakwete inkulo yaba Baptisti, twakwete ukulungamikwa, twakwete ukushishiwa. Twalikwete ifi fintu fyonse, ifya tukonkele.

²⁶³ Kabili bwino palwa myaka amakumi yane iyapitapo, ulubatisho lwa Mupashi wa Mushilo mukubalilapo lwasambililwe mu United States. Ico nacilungama? Palwa myaka amakumi yane iyapitapo, lintu abantu batampile ukupokelela...

264 Nomba, bena baleita ico umulimo wa cibili uwa iminine pakubomba kwa kusenamina, ukushisha. “Ukushisha,” ico nacilungama.

265 Icipe mukubalilapo cifwile cabulwa, caimishiwa pamuulu. Cena ciswilemofye amatipa. Nacilungamikwa, pantu umuntu aimishe cena pa muulu.

266 Icintu cakonkapo, cifwile caba—caba ica wamishiwa kabili cakuswako ifiko. Ishiwi lya *kushisha* cilepilibula “ukuwamya, nokubikwa lubali ku mulimo.” Lelo “ukubikwa lubali *ku* mulimo” tacilepilibila iwe ninshi *uli* mu mulimo.

267 Kabili Yesu atile, “Muli abapalwa lintu mwakwata insala necilaka ca bulungami, pantu imwe mukesushiwamo.” Mwamona, Mupashi wa Mushilo aishile ku bashishiwa, abatuntulu, aba cine, abashishiwa abacetekela. Kabili ifishibilo ne fipesho mano filatampa ukulangwa ifine fyeka lilya line fye cilya icipe icashishiwa caba icalungama, kabili na Mupashi wa Mushilo aingila muli cena. Mwamona ico Ndepilibula?

268 Teti mufumye amafuta muli lilya ibotolo kano mwena muli amafuta mulya, te mulandu ifyo lingaba ilya wama ibotolo. Tekuti muletemo ukulandila mundimi, na maka yakwa Lesa aya bundapishi, na Maka yakwa Lesa, ukufumya mu cintu cimo umushili icintu nangu cimo mukati. Mupashi wa Mushilo Afwile aletwamo, nomba.

269 Lolesheni, palwa myaka amakumi yane ayapitapo... Natutontonkanye ukubwelela kunuma. Tuloleshe, ukushinguluka... Mumwenekeshe. Kwali intungulushi ikalamba iyaile, ku Nkondo ye Sonde lyonse Imo; mu nshita yakubalilapo mu lyashi lyakale ilye sonde lyonse, inkondo ye sonde. Nipesa apo ena atampile? Mulya mwine ukuya fye mu Germany. Cinshi cacitike? Icakupapa, tapali nangu umo uwaishiba mpaka na buno ubushiku, ifyo yena yalekele. Tapali nangu umo uwaishiba. Mubelenge *Ukupwa Kwa Nkondo Ye Sonde*. Icipandwa ce buuku icili conse, Nalibelenga. Tapaba umuntu nangu umo... Icintu fye cimo ico baishiba, kwali amalamuno ayaishile, “Cimbeni!” Takwaba nangu umo uwaishiba uwapele ico. Mulandu nshi?

270 O mwe Lesa! Imwe kuti mwanjita “kakunkuluka wa mushilo,” nangu cibe ifyo, eico Mfwile pamo nacistila umubelele imyumfwile yandi. Lolesheni! Ifyo Ndi uwatotela pali Mupashi wa Mushilo ukuba pano pa cintamba, ukusokolola.

271 Moneni. Moneni. Baile kuntanshi, umwela onse waleisa pe sonde, ifilwilo fipya, ukonaulafye ifili fyonse munkundo ye sonde. Lelo, pakashita kalya kene, calekele. Mukusokolola chapitala 7, citila, “Namwene ba Malaika bane baleisa nefilwilo fyakwipailako. Kabili kwaile umuntu ukufuma ku kabanga, uwakwete Icikakatikilo icakwa Lesa wa mweo, atile, ‘Ikateni imyela ine.’”

272 “Ikateni,” mulandu nshi? Aba Yuda tabalati babe mu ncende yabo nombay. Webukata! Aba Yuda tabalati babe muncende yabo iyalungama, iyo e kalenda yakwa Lesa. Alibebele uko bali nokuba ukwiminina kwi shilya, Atile, “Lintu mwamona icimuti ca mukunyu calemba imisambo, mwishibe ukutila inshita naipalama.” Kabili lintu mwamona aba Yuda balebwelela ku Palestine, mwishibe ukutila inshita naipalama. “Ino nkulo tayakapite mpaka ifintu fyonse fikafikilishiwe.” Kabili, munyina, imyaka iya kulekelesha cine lubali e nshita yakubalilapo ilyo imendela yaba Yuda yapupile, mu nyaka amakana yabili, pali Yerusalemu; ee, imyaka amakana yabili ne myanda isano. Amen. Aba Yuda tabali abalungama apo cali nokucitwa, lelo Atile, “Ikatilileni! Ikatilileni!”

273 Mulandu nshi, mulandu nshi “ukwikatilila”? Moneni, kwali Abenafyalo bamo nombay, pakati ka nkulo yakwa Wesley ne nkulo ya Pentecosti, abaishilemo. Ilyo ba Pentecosti tabalaya mu Nkulo ya Chalichi ca Laodekeya, kwali “umwinshi uwaiswike” uwabikilwe ku ntanshi ya chalichi; umwinshi uwaiswike, kuli, “Conse ico cali nokuleka ena ukwisa nokunwa pa Kafukauka aka menshi ya Mweo ukwabula ukushita.” Umwinshi uwaiswika, uwabikilwe. Oh, owe!

Kabili Atile, “Ikatilileni ico!” Mulandu nshi?

274 Yesu atile, “Umuntu afumine nokuya mukubomba. Kabili no muntu umbi afumine, pa nshita imbi, kabili abombele. Umuntu umbi afumine nokubomba. Kabili umuntu umu afumine ukuya pa nshita iyapwa. Kabili lintu alekele pa nshita iyapwa, apele kuli onse pali bena amalipilo yamo yene, nowa panshita iyapwa.”

Basungwike umulandu cabelele ifyo. “Mulanshi nshi ena, uwa panshita iyapwa apokelele, no muntu onse uwaishile panshita?”

275 Martin Luther abombele, aendele panshita yakwa Luther, afwile mukusenamina! ...? ...bambi, ba Methodisti balebilikisha, abo abafwile pe samba ya nkulo yakwa Wesley, bafwilile mukusenamina. Tuleikala mu nkulo imbi, tekubwelela kulya. Pano pene! Ba mayo babeleshe ukuya mwiceleta lya ng’ombe, naifwe tuya muli Ford V-8 uwa nombay, mupepifye nokwenda mundeke iibutukisha. Ico nacilungama. Ifwe tuleikala munkulo iyapusanako, bonse capamo. Kabili tuleikala munshita iya pusanako. Tuleikala mu bushiku ubwa kubwekeshapo Amaka yakwa Lesa, kabili pano pene mwamona Amaka yakwa Lesa kwati nga fintu bacitile mukutendeka. Tuleikala mu nkulo imbi. Tamufwile ukulolesha kunuma kulya kuli Wesley, ba Methodisti, kabili na bonse balya, ba Baptisti, naba Presbyteriani. Lolesheni pano kuli Yesu Kristu, Kalemba kabili Kapwisha uwa Cicetekelo camuli Baibebele. Alleluya!

276 Nomba mu Moneni, atile, “Ikatilileni ico,” mpaka (cinshi?) abantu ba panshita iyapwa baingilamo, ukwita kwakulekelesha

ukwa Bena fyalo. Mayo abombebe *kulya*; taata na bonse babombebe *pano*; ba mama babombebe ukubwelela *kulya*. Ino ni nkulo yesu, inshita iyapwa. Ilya i Nkondo ye Sonde yalekele mu mweshi wa nshita iyapwa mu mwaka, ubushiku bwa nshita iyapwa mu mweshi, inshita iyapwa mu bushiku, kabili na mineti iya nshita iyapwa; ukutila abantu ba panshita iyapwa limbi kuti baisamo, (cinshi?) ukupokelela ulubatisho lumo lwine ulwa Mupashi wa Mushilo ulu bacitile *kulya* kunuma mukutendeka, ukubwasha Amaka kabili ukubuka ukwa kwa Shikulu Yesu Kristu, ifishibilo fimo fine ne fipesha mano.

²⁷⁷ Cinshi ico? Inkondo shilelwishanya *pano*, ukulwishanya *palya*, ukulwishanya *pano*, ukulwishanya *palya*, ukwasha uku... Ama bomba yabonaushi bukalamba ne fintu fyonse fimbi filekulwa, lelo teti bacite ico. Teti bacite ico mpaka aba Yuda bapokelela ukutandalilwa ukwa lubatisho lwa Mupashi wa Mushilo. Malaika Atile, “Ikatilileni ico, mpaka tukakatike ababomfi,” te Nabwinga iyo. Abena Fyalo tabatalile ukuba ababomfi; ifwe tuli bana abaume na bana abanakashi. Abo ebabomfi, aba Yuda. Abraham ali mubomfi wakwa Lesa. Alleluya! Nomba, tulesanga imiku amakana amakana yaba Yuda. Lesa akoseshe umutima wakwa Farao, ukubatwala ukuya ku Palestine. Lesa akoseshe umutima wakwa Hitler, umutima wakwa Mussolini, umutima wakwa Stalin. Ena kubensha mukupatikisha, ukuya ingila mu Palestine, ukukana ishiba ico alecita, ukubomba mukulungama mu maboko yakwa Lesa.

²⁷⁸ Bena umwanda na makana amakumi yane na ine bali nokwiminina kwi shilya. Kabili bumo pali ishi nshiku, umo uwa maka yakwa Lesa, uwa mushilo kasesema uwasubwa na Lesa ali nokuya kulya ne fishibilo nefipesha fya mano. Balya aba Yuda bakatila, “Ifyo efyo Tulefwaya.” Ee, mukwai. Kabili Lesa ali nokubatisha umwanda umo na makana ikumi yane na ine aba Yuda.

²⁷⁹ Kabili Ukusumbulwa kuli nokwisa; inkulo ya Bena fyalo ikapwa. Amabomba yakalamba ayabonaushi yakalepauka nokonaula isonde. Kabili i Chalichi ca Bena fyalo cikasumbulwa mu muulu, nokuya iminina mu Kubapo kwakwa Lesa. “Nibanani aba abaisa ukufuma mubucushi bukalamba? Abasambwa imingila mu Mulopa wa mwana wa Mpaanga. Abeminine ku cinso cakwa Lesa, ukwabula itoni.” Ameni.

²⁸⁰ Ululembo lwa ciswango, ukumana akapi; ama chalichi, bu Katolika, fyonse ukufibika capamo, fiya mu cimfulunganya. Abashalapo, Nabwinga wa Mupashi wa Mushilo.

²⁸¹ Kabili abantu ilelo abaleseka pakulandila mu ndimi, balya abaseka pa bundapishi bwa maka yakwa Lesa, balya abaseka pa busesemo, balya abaseka paku sokololwa kwa Mupashi; kabili umupashi umi wine ulya uwaingilila balya aba Yuda pano, balya abapontele Mupashi wa Mushilo kulya, kabili bafwile pesamba

lya maka yakwa Lesa ayabupingushi. Iyi United States yalola kukukandwa kwa maka yakwa Lesa ayabupingushi, pesamba lya Maka ya Mupashi wa Mushilo. Bena balisula, nokupumya, nokukana, kabili nokutwita “bakakunkuluka wa mushilo” ne fintu fyonse fimbi. Lelo inshita ili pano, lintu Lesa ali noku pongolola ubupingushi bwa maka yakwa Lesa Yakwe. Amenii.

²⁸² Mube abaipekanya. [Pali tepu tapali amashiwi—Kale]. . . ? . . . Incendefye imo iyacingililwa iyabapo ileelo ni muli Kristu Yesu. Lesa amipale. Nga tawaingila mukati, twalilila ukusunka mpaka waingila mukati. “Bonse abo ababa muli Kristu Yesu ebo Lesa akeshila pamo nabo mu Kwisa kwa Cibili.”

²⁸³ Ukwabula Icikakatikilo cakwa Lesa, ico icili lubatisho lwa Mupashi wa Mushilo, ukumana akapi kakulwisha e lulembo lwa ciswango. Ico EFYA SOSA SHIKULU. Mwamona ico Ndepilibula? Lelo aba bakafundisha babu kapepa baleesha ukucibika pali communism, ilyo tabaleiluka ukutila cena cilebomba bwino pakati ka abo bene. Atile, “Bali nokuba intungulushi impofu pa mpofu.” Atile, “Bali nokukwata amenso, lelo tabakalemona.” Atile, “Imwe, muntambi shenu, mulanda amasambililo ya bantu, mupanga amafunde ya bantu, ukulenga amafunde yakwa Lesa ukukana bomba.”

²⁸⁴ Imwe kuti mwaseka ba Katolika pakubika katechism, kabili abantu benu baya palya pene ku musonkano nangu icintu cimo, ukupanga ubusalo nga cakuti kuti bapokelela amaka yakwa Lesa aya bundapishi, nangu ulubatisho lwa Mupashi, nefi fintu. Kabili basusha Cena noku Cikana. Kabili imwe mulaseka ba Katolika. Tamwakwata insambu isha kuseka ba Katolika. Pantu, nga cakutila ali ni “CILENDE,” Baibele yatila iwe uli “MULALE LALE,” mukumana kwa kapi kamo kene.

²⁸⁵ “Fumeni pakati kaciko, mwe bantu Bandi! Beni abapatukako,” efa sosa Lesa, “kabili Ndi nokumipokelela kuli ine ne Mwine palwandi.” Ico nacilungama.

²⁸⁶ Oh, mulandu nshi iyi Branham Tabernacle tainga fumina mulukanshi lwesu? Ndefwaya ukwishiba nga cakutila imwe mwe bantu abali pano mwalicetekela iyi i Mbila nsuma. Kabili Yalishimikilwa, nokumona mwalimona Ifyo, ifishibilo nefipesha mano, nokushininkisha. Kabili na fyonse ifyo Shikulu alanda, fyalifikilishiwa. Nomba, bwafya nshi ubuli pano, lintu Naumfwa ukutila pali ifyakupusana pakati kenu, lintu Naumfwa ukutila pali ubulwi? Ndefwaya mulembe umulandu uuli pano naimwe, ico icili pa mutima wenu, kabili mukacibike pali ici cintamba, mailo ubushiku.

²⁸⁷ Ndefwaya ukumona umulandu ici ichalichi tacingasendelwa na Maka yakwa Lesa, nolubatisho lwa Mupashi wa Mushilo, ne fishibilo ne fipesha mano epo fili. Cinshi cilubene? Kakumba wenu alicetekela Ico. Imwe mwalicetekela Ico. Eico, cinshi

icilubene pano? Palipo icintu cimo icilubene. Ino ifwile yaba ing'anda ya lubuuto iysonde. Cino cifwile caba ni ncende a Maka yakwa Lesa, ukulila nokubilikisha, nokufwaya Lesa, ifwile ukulatwalililapo, akasuba nobushiku. Mulandu nshi tatwinga kwatila ico?

288 “Ndi nokukwata ico, lelo imwe tekuti,” Yesu eflyo alandile ukutila. “Imwe tekuti. Mwise nokushila kuli Ine.”

289 “Niniishiba imwe mutila,” Atile, “imwe muli ne ‘fyuma, kabili tamukabila nangu cimo,’” ukulanda ku ma chalichi. Atile, “Imwe mutila, ‘Ndi mukankala, kabili Imwe tamukabila nangu cimo. Ifwe tuli kabungwe akakalamba.’ Kabili imwe tamwaishiba ukutila mwalipomonwa, abalanda, ababulanda, impofu, kabili ubwamba, nokwishiba tamwaishiba ico.” Ngo cakutila umuntu ali mubwafya bwaifyo kabili naishiba ifyo, kuti ayafwilisha umwine eka. Lelo, lintu waba muli iyo nshila, “kabili tawishibe ico!” Kabili Kristu alandile ukutila ama chalichi muli ubu ubushiku yakaba muli iyo inshila, kabili tabakeshibe ico.

290 Shina imibele yobe iyabumupashi, wemutemwikwa wandi, wemutemwikwa munyina. Shina umweo obe, nga fintu cali, nepepo, kabili utile, “Shikulu Yesu, mbebeteni. Lekeni mpitulukemo muno nshita yabushiku, ilyo Nshilaya mukulala, kabili fwailisheni ico icili ubwafya kuli ine. Ndalanda pa myaka, kabili Nshimona ifi fintu ifyo Yesu alandile. Ukutila Ali nokuba pamo na ine, kabili nefi fintu fili nokutwalililapo, Nshifimona ifyo. Mulandu nshi, Shikulu Yesu?”

291 Mube abacine. Mube abacishinka. Ikileni nokulanda kuli Ena, nge cinso ne cinso pamo na munyina. Alamisokolola. Alamyena. Lepuleni umweo wenu, nokuubika palya. Mutile, “Shikulu Yesu, nga cakutila calasenda ulupwa lwandi, nga cakutila calasenda umweo wandi, nga cakutila calasenda incito yandi, nga cakutila calasenda bu membala bwandi, nga cakutila calasenda ukwishibikwa kwandi mu musumba, Ndesenda inshila pamo nabanono abasulwa abakwa Shikulu.”

292 Nomba ibukisheni, Yesu atile, “Yalisalala impongolo, kabili yakamfyefye inshila, kabili lelo banono kulya abengaisanga. Pantu yalisalala inshila iitungulula ku bonaushi.” Millionsi ukucilapo mu '54, “Yalisalala impongolo iitungulula kubonaushi, kabili abengi mulya balapitamo.” Ico nacilungama. “Ena uyo uuli nokulufya umweo wakwe pamulandu Wandi ali nokuusanga. Uyo uwatemwa taata, mayo, nkashi, munyina, nangu icili conse, ukucila Ine, talingwa ukwitwa Uwandi. Ena kuti abika ukuboko kwakwe pa lukasu nokutampa ukuya ku ntanshi, kabili apilibuka nokulolesha kunuma, talingilwa ilya nshita.” Munyina!

293 Bumo muli ishi inshiku, i Mbila nsuma yakulekelesha iya subwa na Mupashi wa Mushilo ili nokushimikilwa. Bumo muli

ishi inshiku, imfuti iyakulekelesha ili nokulila. Bumo muli ishi inshiku, ulwimbo ulwakulekelesha luli nokwimbwa. Bumo muli ishi nshiku, ipepo lyakulekelesha lili nokupepwa. Bumo muli ishi inshiku, ifibi fya mwihema fili nokwisalika inshita yakulekelesha, Baibele ili nokwisalika pa cintamba. Kabili mukeminina mu Kubapo kwakwa Lesa, ukulubulwila pafyo imwe mwaumfwa muli ino nshita ya bushiku. Cinshi nomba? Cinshi nomba? Lintu i Buuku likalamba nalisuka, cinshi nomba? Lintu ino nshita ya bushiku yalembwa, cinshi nomba? Oh, nga fintu ulwimbo lutila:

Cinshi nomba?

Lintu i Buuku likalamba nalisuka, cinshi nomba?

Lintu bamo abo abalekana u Mupusushi ileelo, Bakepushiwa ukupelwa umulandu—Cinshi nomba?

²⁹⁴ Incito yobe yaiminine munshila yobe. Abafyashi bobe baiminine munshila yobe. Cibusa obe umwaume aiminine mu nshila yobe. Cibusa obe umwanakashi aiminine mu nshila yobe. Ichalichi cobe caiminine munshila yobe.

Cinshi nomba? Cinshi nomba?

Lintu i Buuku ilikalamba nalisulwa, cinshi nomba?

Lintu bamo balekana iyi i Mbila muli ino nshita ya bushiku,

Cinshi iwe uli nokucitapo palwa ico—Cinshi nomba?

²⁹⁵ Cinshi ico uli nokucita palwa ico? Bushe nawishiba ifyo ululembo lwaciswango lwaba. Bushe nawishiba ifyo Icikakatikilo cakwa Lesa caba. Ico cili kuli iwe.

Lekeni Shikulu amipale ilyo tuleimininako.

²⁹⁶ Mwebaluse Taata uwa mu Myuulu, lekeni uluse Lwenu na mapalo yabe pali aba bantu. Lekeni u Mupashi Wenu usele. Kabili lekeni u Mupashi wa Mushilo Wenu uye pali aba bantu, kabili peleni kuli bena, Shikulu, ulubatishe lwa Mupashi. Lekeni umwaume onse no mwanakashi, umulumendo no mukashana, muno, babe abasendwa muno nshita ya bushiku no Mupashi wa Mushilo, ukutila batile, “Mwe Lesa, buleni fyonse Nkwete. Buleni ifintu fyonse ifyo Naba. Lelo, lekeni i Mibombe, mwe Shikulu wandi. Nalabika lubali ifintu fyonse. Nalaipela nemwine. Nalaleka amataki. Nalaleka ukubafye uwa mu chalichi. Nalaleka ifintu fyonse.”

²⁹⁷ Tekutila bena bali nokufumafye mu chalichi cabo, Shikulu, lelo bafwile ukufuma mu mibele iyo baleikalilam, o. O mwe Lesa, bwesesheni ba Methodist ku chalichi cabo, babe pa mulilo, ukushimikila i Mbila nsuma; tumeni ba Baptisti ukubwelelamo, tumeni ba Campbellites ukubwelelamo, tumeni ba Katolika

ukubwelelamo. Shikulu Lesa, tumeni umo umuntu ukufuma mu Branham Tabernacle pano, ukubwelela pano pehema, nobufuke, no mupashi uwa kuicefya, uyo uwalaya nokulanda, nokutemwa, kabili nokweshwa ukubula abantu mukumfwana kumo kabili, pakutila Mupashi wa Mushilo engesa mukati nokubomfya abantu. Tumeni ifishibilo fikalamba nefipesha mano. Subeni uwa cetekela onse. Eleleni ulubembu lonse.

²⁹⁸ O mwe Lesa, tulemona ifishibilo filemoneka. Tulemona icimuti ca mukunyu cilebalula. Natwishiba ukutila inshita ili mupepi. Tulemona lilya ibomba nalikala kwi shilya mu maboko ya muntu onse untu Imwe mwapele ukonaula isonde.

²⁹⁹ O mwe Lesa, kuti twakana shani ukufika pa nshita nshi? Kutu twakana shani? Lintu, tuleumfwa i Mbila nsuma ye palo Lyenu lilelila bwino bwino; tuleumfwa u Mupashi wa Mushilo ulesela; ukumona u Mupashi wa Mushilo ulepela ifishibilo ne fipesha mano; uleundapa abalwele, ukwisula amenso ya mpofu, ukubwekeshwa umweo kubafwa; ifipesha mano ifikalamba ne fishibilo; i Mbila nsuma ileshimikilwa kuba shasambilila, abantu abashaishiba, baleshimikila pe samba lya Maka kabili ukulangishiwa kwa Mupashi wa Mushilo; ifishibilo ne fipesha mano filekonka ichalichi. Nifinga fimbi!

³⁰⁰ Mwatile, “Nga cakutila naishibe Mose, nga mwaishibe ubushiku Bwandi.” Alleluya! Eico eflyo cili ileelo, Shikulu. Balamona imisango yonse iyafishibilo, fya kondo, namafya nefintu fyonse. Lekeneni besule ukubweshwa amabula ya Baibele wa kale uwa temwikwa, nokumona icabikwa icakuloleshapo cili. Tuli pa mpela ya nkulo.


³⁰¹ O mwe Lesa, ensheni u Mupashi Wenu pali aba bantu. Kabili ilyo baleya ukufuma pano, muno nshita ya bushiku, lekeneni Mupashi wa Mushilo ende pamo nabena.

³⁰² Kabili mailo mubushiku, Shikulu, ilyo tukesa pabwite bwa ici icipailo icikalamba ico tulepekanya ukupela, twapepa ukutila ifipailo fingaba ifyaisula, namu miputule iyakupepelamo ikesule.

³⁰³ Kabili lekeneni, pa Mulungu ulucelo, Shikulu, napa Mulungu ubushiku, tukabatishe abantu pano umwabela i Cebo cakwa Lesa. Kabili lekeneni Mupashi wa Mushilo akaponene pali yalya amenshi, nokucita ifishibilo ifikalamba nefisungusho. Fikilisheni ico, Taata.

³⁰⁴ Paleni kakumba wenu pano. Paleni ba membala. Paleni abeni abali mumpongolo shesu. Lekeneni tuye ku mayanda nokupituluka muli ifi fintu mu mitima yesu; mukabwele mailo munshita ya bushiku, abasangalala, ukuleta ifya kututila. Twaipusha mwi Shina lyakwa Yesu Kristu. Amen.

³⁰⁵ Shikulu Yesu Kristu apale cila umo pali imwe. Poshanyeni mu maboko ya cila umo. Mukabwele mailo mu bushiku, mukalete ifyakwipusha mumapepo fyenu kabili nefyo

mulefwaya, nokufibika pa cintamba. Leken i Lesa amisube
abe naimwe! Amen i. Lesa amipale. 

54-0514 I Cikakatikilo Cakwa Lesa
Branham Tabernacle
Jeffersonville, Indiana U.S.A.

BEMBA

©2024 VGR, ALL RIGHTS RESERVED

VOICE OF GOD RECORDINGS
P.O. BOX 950, JEFFERSONVILLE, INDIANA 47131 U.S.A.
www.branham.org

Icishibisho ukufuma ku mwine kalemba

Insambu shonse tashisuminishiwe. Ili buku kuti Iya lembwa pali pulinta yapa ng'anda ku kubomfya kwa muntu pa lwakwe nangu ukupela, ukwabula amalipilo, nge cipe caku sabankanya Imbila nsuma iya kwa Yesu Kristu. Ili buku tekuti lishitishiwe, ukulembululwamo ayengi, ukubikwa pa mwela, ukusungila muli ba mashini, ukwalula mu ndimi shimbi, nangu ukuli bomfya ku kulomba indalama ukwabula insambu shalembwa na ba Voice Of God Recordings®.

Nga mulefwaya ukwishibilapo nafimbi nangu ukufwaya na fimbi ifyabapo, twalomba tumeni kuli ba:

VOICE OF GOD RECORDINGS

P.O. Box 950, JEFFERSONVILLE, INDIANA 47131 U.S.A.

www.branham.org